
Gita Sundaram Mulam

ಗೀತಸುಂದರಂ ಮೂಲಂ

Document Information



Text title : Gitasundaram

File name : gItasundaramMulam.itx

Category : shiva, kRitI, gItam, aShTaka

Location : doc_shiva

Author : Sadashiva Dikshita

Latest update : October 2, 2022

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 21, 2024

sanskritdocuments.org

ಗೀತಸುಂದರಂ ಮೂಲಂ



.. ಶ್ರೀಃ ..

.. ಶಿವಾಭ್ಯಾಂ ನಮಃ ..

ತಂಜಾಪುರಚ್ಛತ್ರಪತಿಶ್ರೀತುಲಜಾಮಹಾರಾಜಸ್ಯ

ಆಸ್ಥಾನವಿದ್ವಚ್ಛಿರೋಮಣಿಭೂತಸ್ಯ

ಶ್ರೀಚೋಕ್ಯನಾಥದೀಕ್ಷಿತಸ್ಯ ಶಿಷ್ಯೇಣ

ಸದಾಶಿವದೀಕ್ಷಿತೇನ ವಿರಚಿತಂ ಗೀತಸುಂದರಂ .

ಪ್ರಥಮಃ ಸರ್ಗಃ

Sarga 1

ಶ್ಲೋಕಾನಿ

ಶ್ರೀಮದ್-ಭೋಸಲ-ವಂಶ-ರತ್ನ-ತುಲಜ-ಕ್ಷಾಪಾಲ-ಚೂಡಾಮಣೇಃ

ಕಲ್ಯಾಣಂ ಕಲಯತು ಸಂತತಮಮೀ ಲೀಲಾ-ವಿಶೇಷೋಜ್ಜ್ವಲಾಃ .

ಕಾಮಂ ಹೇಮ-ಪಯೋಜಿನೀ-ಪರಿಸರೇ ಮಧ್ಯೇ-ಕದಂಬ-ದ್ರುಮಂ

ಮೀನಾಕ್ಷ್ಯಾ ಸಹ ಸುಂದರೇಶ್ವರ-ವಿಭೋರ್-ಅನಂಗ-ನಿತ್ಯೋತ್ಸವಾಃ .. 1..

ತ್ಯಾಗೇಶ-ದೇಶಿಕ-ನಿದೇಶ-ವಶಂವದಾನಾಂ-

ಆಜಾನಭಕ್ತಿ-ವಶ-ನೀತ-ಸದಾಶಿವಾನಾಂ .

ಶ್ರೀಚೋಕ್ಯನಾಥ-ಮಖಿನಾಂ ನಿಖಿಲೇಡಿತಾನಾಂ-

ಉಲ್ಲಾಸಯಂತು ಮಮ ವಾಚಂ-ಅಪಾಂಗ-ಲೀಲಾಃ .. 2..

ಭಾರತೀ-ಸರಸ-ಕೇಲಿ-ಮಂದಿರಂ ಸೋಮಸುಂದರ-ಕಥಾ-ಧುರಂಧರಂ .

ಶ್ಲಾಘನೀಯ-ಸಭಾವ-ಬಂಧುರಂ ಲಾಲಯಂತು ಮಮ ಗೀತ-ಸುಂದರಂ .. 3..

ಪ್ರಥಮಾಷ್ಟಪದೀ .

Ashtapadi 1

ಮಾಲವಿರಾಗೇಣ ಗೀಯತೇ . ಆದಿತಾಲಃ .

ಮಘವತಿ ಪರ್ಯಟತಿ ಇತರೈರ್-ಅನುಪರತಂ .

ಸಮಯಸಿ ವೃತ್ತ-ವಧೋದಿತ-ದುರಿತಂ .

ಸೋಮಸುಂದರ ಸುರ-ಸಾರ್ವಭೌಮ ಜಯ ಮಧುರಾಧಿಪತೇ .. 1.. (ಧ್ರುವಂ)

ಕೃಪಯಾ ಪರಿಹರಸಿ ಐರಾವತ-ತಾಪಂ .

ತಾಪಸ-ರೋಷಾರೋಪಿತ-ಶಾಪಂ .

ಸೋಮಸುಂದರ ಗಜಮುಖ-ಜನಕ ಜಯ ಮಧುರಾಧಿಪತೇ .. 2..

ರಚಯಸಿ ನೀಪ-ವನೇ ನಗರೀಂ-ಅಭಿರಾಮಾಂ .

ಕಮಲಾ-ಕೌತುಕ-ವಿಹರಣ-ಸೀಮಾಂ .

ಸೋಮಸುಂದರ ವಿಶ್ವವಿಧಾಯಕ ಜಯ ಮಧುರಾಧಿಪತೇ .. 3..

ಮಲಯದ್ವಜ-ತನಯಾಂ ಕಾಮಯಸೇ ದಯಿತಾಂ .

ವಿಕ್ರತೋರೋಜ-ನಿಮಜ್ಜನ-ಮುದಿತಾಂ .

ಸೋಮಸುಂದರ ಗಿರಿಜಾವಲ್ಲಭ ಜಯ ಮಧುರಾಧಿಪತೇ .. 4..

ಸಹಸಾವಿರ್ಭವಸಿ ಪಾಂಡ್ಯ-ಕುಲೋದ್ಧರಣೇ .

ಶ್ರೀಮೀನಾಕ್ಷೀ-ಪಾಣಿ-ಗ್ರಹಣೇ .

ಸೋಮಸುಂದರ ನವ-ಮೋಹನಾಂಗ ಜಯ ಮಧುರಾಧಿಪತೇ .. 5..

ನಿಯತ-ಪತಂಜಲಯೇ ಲಲಿತಾದೃತ-ಭರತಂ .

ನೃತ್ಯಸಿ ಶಂಕರ ನವ-ರಸ-ಭರಿತಂ .

ಸೋಮಸುಂದರ ನಿತ್ಯಾನಂದ ಜಯ ಮಧುರಾಧಿಪತೇ .. 6..

ಕುಂಡೋದರ-ಜಠರೇ ಅಮಿತಾಶನ-ಧೈರ್ಯಂ .

ದಿಶಸಿ ತಟಾಕತಯಾಪ್ಯ-ಅನಿವಾಯಂ ..

ಸೋಮಸುಂದರ ಅದ್ಭುತಚರಿತ ಜಯ ಮಧುರಾಧಿಪತೇ .. 7..

ಕ್ಷುಧಿತಂ ಪಾಲಯಿತುಂ ಸೃಜಸಿ ನವಾನ್ನ-ನಿಧಿಂ .

ವೇಗವತೀಮಪಿ-ತತ್ರಾನವಧಿಂ .

ಸೋಮಸುಂದರ ಹಾಲಾಸ್ಯೇಶ ಜಯ ಮಧುರಾಧಿಪತೇ .. 8..

ಶ್ಲೋಕಾನಿ

ಇಂದ್ರಾಘಂ ಹರತೇ ಗಜೇಂದ್ರಂ-ಅವತೇ ವನ್ಯಾಂ ಪುರಂ ಕುರ್ವತೇ

ಕನ್ಯಾಂ ಪ್ರಾರ್ಥಯತೇ ಸುಮೀನ-ನಯನಾ-ಪಾಣಿಗ್ರಹಂ ತನ್ವತೇ .

ಸಾನಂದಂ ನಟತೇ ಪತಂಜಲಿಕೃತೇ ಕುಂಡೋದರ-ಕ್ಷುತ್-ಕೃತೇ

ಗರ್ತಾನ್-ನಮಯಾನ್-ನದೀಂ ಚ ಸೃಜತೇ ಶರ್ವಾಯ ತುಭ್ಯಂ ನಮಃ .. 4..

ಯೋಽಸೌ ಕಾಂಚನಮಾಲಯಾ ವಲ-ರಿಪೋರ್-ಅರ್ಧಾಸನೋಲ್ಲಾಸಿನಂ

ಹಾಲಾಸ್ಯೇ ಮಲಯದ್ವಜಂ ಕರುಣಯಾ ಸಂಯೋಜ್ಯ ಸಪ್ತಾರ್ಣವೀಂ .

ಸ್ನಾತುಂ ಯೋಗ್ಯ-ದಶಾಂ-ಅದಾದಪಿ ತಯೋಃ ಸಾರೂಪ್ಯ-ಮುಕ್ತಿ-ಶ್ರಿಯಂ

ದೇವಃ ಪಾಂಡ್ಯ-ಧುರಂಧರಃ ಸ ದಿಶತು ಶ್ರೇಯಾಂಸಿ ಭೂಯಾಂಸಿ ವಃ .. 5..

ದ್ವಿತೀಯಾಷ್ಟಪದೀ

Ashtapadi 2

ಭೈರವೀರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .
 ಕೃತ-ಸಪ್ತ-ಸಾಗರಾಕಾರಣ ಜಗತ್-ಕಾರಣ .
 ಮಕುಟ-ಘಟಿತ-ಹಿಮಕರಣ ಜಯ ಜಯ ಪಾಂಡ್ಯಪತೇ .. 1..
 ಸುರಲೋಕ-ನೀತ-ಮಲಯದ್ವಜ ವೃಷಭದ್ವಜ .
 ಹರಿಣಾ-ಲಂಕೃತ-ಕರ-ಸರಸಿಜ ಜಯ ಜಯ ಪಾಂಡ್ಯಪತೇ .. 2..
 ಜನಿತೋ-ಗ್ರಪಾಂಡ್ಯಾಖ್ಯ-ನಂದನ ಜಗದಾನಂದನ .
 ಕೃತ-ತಟಾತಕಾ-ಮನೋರಂಜನ ಜಯ ಜಯ ಪಾಂಡ್ಯಪತೇ .. 3..
 ವಲಯಾದ್ಯ-ಆಯುಧ-ದಾನ-ಯೋಜಿತ ತನಯ-ಭಾಜಿತ .
 ಮಧುರಾಪುರ-ಸಾಮ್ರಾಜ್ಯ-ರಾಜಿತ ಜಯ ಜಯ ಪಾಂಡ್ಯಪತೇ .. 4..
 ಸುತ-ಶಕ್ತಿ-ತಾಡಿತ-ವಾರಿಧೇ ವಿಧಿ-ಸಾರಧೇ .
 ಅವ್ಯಾಜ-ಭವ್ಯ-ಕೃಪಾನಿಧೇ ಜಯ ಜಯ ಪಾಂಡ್ಯಪತೇ .. 5..
 ಕನಕಾದ್ರಿ-ದಾರಣ-ಪಂಡಿತ-ಸೂನು-ಖಂಡಿತ .
 ವಲ-ರಿಪು-ಮೌಲಿ-ವಿಶ್ರುತ ಜಯ ಜಯ ಪಾಂಡ್ಯಪತೇ .. 6..
 ನಿಗಮಾಂತ-ಸಿದ್ಧಾಂತ-ಬೋಧನ ಸುಕೃತ-ಸಾಧನ .
 ಕೃತ-ನತ-ಜನತಾನುಮೋದನ ಜಯ ಜಯ ಪಾಂಡ್ಯಪತೇ .. 7..
 ನವರತ್ನ-ವಿಕ್ರಮ-ಕಾರಕ ಭವ-ತಾರಕ .
 ಹಾಲಾಸ್ಯೋದಿತಾ-ನಂದ-ಕೋರಕ ಜಯ ಜಯ ಪಾಂಡ್ಯಪತೇ .. 8..
 ಶ್ಲೋಕಾನಿ

ದೇವ್ಯಾಃ ಪದಾಬ್ಜಂ-ಉಪಲಾದ್-ಅವರೋಪ್ಯ ಹಸ್ತೇ
 ಸಂವಾಹಯನ್-ಮಕುಟ-ಚಂದ್ರ-ಸುಧಾಭಿಷಿಕ್ತಂ .
 ಕ್ಷಂತವ್ಯ-ಭಾವಿ-ಸಕಲ-ಪ್ರಣಯಾ-ಪರಾಧ
 ಕಲ್ಯಾಣ-ಸುಂದರ-ವಿಭುಃ ಕಲಯೇದ್-ಅಭೀಷ್ಟಂ .. 6..
 ಕಲ್ಯಾಣೋತ್ಸವ-ಕೌತುಕಾದ್-ಉಪಚಿತ್ತೈರ್-ಅಂಗೈರ್-ಅನಂಗಾಧಿಕ-
 ಸ್ಮೇರೈರ್-ಏಧಿತ-ಹೇಮ-ರತ್ನ-ರುಚಿರಾ-ಲಂಕಾರ-ಶೃಂಗಾರಿತಾಂ .
 ಕಾಂತಸ್ಯ-ಆಗಮನೇ ವಿಲಂಬನ-ವಶಾತ್-ಕಾಮಾಸ್ತ್ರ-ಲಕ್ಷೀಕೃತಾಂ
 ಸಾಮ್ರಾಜ್ಯೇ ಮಲಯದ್ವಜೇಂದ್ರ-ತನಯಾಂ ಪ್ರಾಹ ಪ್ರಬುದ್ಧಾ ಸಖೀ .. 7..

ತೃತೀಯಾಷ್ಟಪದೀ

Ashtapadi 3

ವಸಂತರಾಗೇಣ ಗೀಯತೇ . ಆದಿತಾಲಃ .

ಖೇಲತಿ ಕಾಂಚನ-ನಲಿನೀ-ತೀರೇ .

ಚಂದ್ರ-ಶಿಖಾಮಣಿ-ರಮರವಧೂ-ಮಣಿ-ಸಮರಸ-ವಿವಿಧ-ವಿಹಾರೇ .. 1.. (ಧ್ರುವಂ)

ಸರಸ-ಕದಂಬ-ಪರಾಗ-ಭರಾಲಸ-ಶೀತಲ-ಸುರಭಿ-ಸಮೀರೇ .

ಅಮೃತ-ತರಂಗ-ಪರಂಪರಯಾಃ ಪಿತ-ಶೀಕರ-ಮೌಕ್ತಿಕ-ಹಾರೇ .. 2..

ದಿಶಿ ದಿಶಿ ನಿಯಮಿತ-ಚಂದ್ರ-ದಿವಾಕರ-ಮಧುಮಾಧವ-ಪರಿವಾರೇ .

ಶಶಿಮಣಿ-ಪರಿಣತ-ಸೋಪಾನಾಂತರ-ಚಂಚಲ-ಚಾರು-ಚಕೋರೇ .. 3..

ಮೌಕ್ತಿಕ-ಹಂಸ-ಮುಖಾದೃತ-ಪಂಕಜ-ರಜಸಾ ಕೃತ-ಪಟವಾಸೇ .

ಮಿಲಿತ-ಪರಸ್ಪರ-ಕುಸುಮಾಯುಧ-ಗತಿರತಿ-ಮನ್ಮಥ-ಕೃತ-ಹಾಸೇ .. 4..

ಮರಕತ-ಮೇಚಕಪತ್ರ-ನಿರಂತರ-ಸಂಗತ-ಕನಕ-ರಥಾಂಗೇ .

ಹರಿಮಣಿ-ಕಿರಣಚ್-ಭುರಿತ-ನಿಶಾಕರ-ರುಚಿ-ಘುತಿಕಾಯಿತ-ಭೃಂಗೇ .. 5..

ಸಂತತ-ದರ-ಚಲದ್-ಅನಿಲ-ಸಮಾಹೃತ-ಸಾರಸ-ಸೌರಭ-ಸಾರೇ .

ಚಿಂತಾಮಣಿ-ಗೃಹ-ಶಿಖರೋದಂಚಿತ-ಚಂದ್ರಕ-ರುಚಿರ-ಮಯುರೇ .. 6..

ಅಧರ-ಸುಧಾಧಿಕ-ಮಧುರ-ಮನೋಹರ-ದಿವ್ಯ-ಫಲಾಗಮ-ರಮ್ಯೇ .

ಅಧಿಕೃತ-ಕೌತುಕ-ಸುರ-ನರ-ಪನ್ನಗ-ಪ್ರಮದಾ-ಪರಿಚಯ-ಸೌಮ್ಯೇ .. 7..

ಜಾತಿ-ವಿಹೀನ-ವಸಂತ-ಮಹೋದಯ-ಸಮುದಿತ-ಮಧುಪ-ನಿನಾದೇ .

ಜಾತ-ಕುತೂಹಲ-ನವಯುವ-ಕಲ್ಪಿತ-ಹಾಲಾಸ್ಯವಾಸಿ-ವಿನೋದೇ .. 8..

ಶ್ಲೋಕಾನಿ

ಲೀಲಾ-ಲೋಲ-ದೃಗಂಚಲೇಷು ಸರಸಾಲಾಪೇಷು ಕೇಲೀಚಲದ್-

ರತ್ನಾ-ಲಂಕೃತ-ಕುಂಡಲ-ದ್ವ್ಯುತಿಷು ಚ ಸ್ಮೇರಾಧರ-ಸ್ಫುರ್ತಿಷು .

ಭಾವೈರ್-ಅಪ್ಸರಸೋ ಮುನಿ-ಪ್ರಣಯಿನೀಃ ಸಮ್ಮೋಹಯನ್-ಮೋದತೇ

ಸ್ವಾಮೀ ಸೋಮಕಲಾ-ವತಂಸ-ಸುಷುಮಾ-ಕಾಂತೋ ವಸಂತೋದಯೇ .. 8..

ಅದ್ಯೋದಂಚಿತ-ಪಂಚಬಾಣ-ವಿಶಿಖ-ಪ್ರಖ್ಯಾತ-ಪಾಂಥ-ವೃಥಾ-

ಸನ್ನದ್ಧ-ಪ್ರತಿಬುದ್ಧ-ಷಟ್ಪದ-ಶುಕೀ-ಪಾರಾವತ-ಪ್ರಸ್ತುತಾಃ .

ಶ್ರೀಖಂಡಾಚಲ-ಶೀತಲಾನಿಲ-ಚಲನ್-ಮಾಕಂದ-ಶಾಖಾಶಿಖಾ-

ಮಂದಾಂದೋಲಿತ-ನೀಡ-ನಿರ್ಭರ-ಕುಹೂ-ಕಂಠಸ್ವರಾ ವಾಸರಾಃ .. 9..

ಏತೇ ವೇಗವತೀ-ತರಂಗ-ತರಲ-ಪ್ರತ್ಯಗ್ರ-ಪಾಥೋರುಹಾ-

ನೀತ್ಯೈಃ ಶೀತಲ-ಸೌರಭೈರ್-ವಿರಹಿಣೋ ಭಿಂದಂತಿ ಮಂದಾನಿಲಾಃ .

ಏಷಾ ವಂಜುಲ-ಮಂಜರಿ ಚ ಶಿರಸಾ ಯದ್ವಿಕ್ರಮಂ ಶ್ಲಾಘತೇ

ಸೋಽಯಂ ಸೂನ-ಶರಾಸನೋ ವಿಜಯತೇ ರಂತಾ ವಸಂತಶ್ರಿಯಾಂ .. 10..

ಚೂತಾಂಕುರ-ಪ್ರಥಮ-ಚರ್ವಣ-ಗರ್ವಿತಾನಾಂ

ಕೋಲಾಹಲೈರ್-ಮುಖರಿತಾ ವನಕೋಕಿಲಾನಾಂ .

ಉದ್ಧೀಪನೇನ ಮದನಸ್ಯ ತಟಾತಕಯಾಂ
 ವಾಸಂತಿಕಾಃ ಸರಸ-ಸೌರಭಂ-ಆರಭಂತೇ .. 11..
 ಸುರಾಂಗನಾ-ಕಲ್ಪಿತ-ಕೌತುಕೋತ್ಸವ-
 ಪ್ರಪಂಚಿತಾನಂಗ-ಕಲಾ-ಕುತೂಹಲಂ .
 ಉದಾಹರಂತೀ ಘನಸಾರ-ಸುಂದರಂ
 ಸಖೀ ಪುನಃ ಪ್ರಾಹ ತಟಾತಕಾಮಿತಿ .. 12..

ಚತುರ್ಥಾಷ್ಟಪದೀ

Ashtapadi 4

ಕುಂಭಕಾಂಭೋಧಿರಾಗಃ . ಆದಿತಾಲಃ .
 ಧರತಿ ನವಂ ವರವೇಷಂ ಚಿರಯತಿ ತೇನ ಕದಂಬವನೇ
 ಸಖಿ ತವ ಉಜ್ಜ್ವಲ-ಭೂಷಂ . (ಧ್ರುವಂ ..
 ಚಂಪಕ-ಸುಂದರ-ದಿವ್ಯ-ಶುಭಾಕೃತಿ-ಕನಕಾಂಬರ-ಶಶಿಧಾರೀ .
 ಮದನ-ಮಹೋತ್ಸವ-ಸಂಭವ-ಸಂಭೃತ-ವರಯುವತೀ-ಮದಹಾರೀ .. 1..
 ಸರಸ-ಹರಿದ್ರಾ-ಲೇಪ-ಮಿಷೇಣ ಸುಧಾಂಶುಧರಸ್ಯ ಶುಭಾಂಗಂ .
 ವಿಮೃಶತಿ ಕಾಪಿ ಸ್ವರ್ಪ-ಸುಖಾಲಸ-ಲೀಲಾ-ಮಾದ್ಯದ್-ಅಪಾಂಗಂ .. 2..
 ಲೋಕ-ವಿಲೋಕನ-ದೋಷ-ನಿವಾರಕ-ಮೃಗಮದ-ಬಿಂದುಂ-ಉದಾರಂ .
 ಏಕಕಪೋಲೇ ರಚಯತಿ ಕಾಚನ ನಖಲೇಖನ-ಸುಕುಮಾರಂ .. 3..
 ಕಾಮಪಿ ಶುಭಿಕಾ-ಲಂಕರಣೋದ್ಧೃತ-ಬಾಹುಲತಾ-ಲಲಿತಾಂಗೀಂ .
 ಸ್ಮರ-ಸಮಯೋಚಿತಂ-ಅನುನಯತಿ ಶ್ರಿತ-ಕೋಕಿಲ-ಕಲರವ-ಭಂಗೀಂ .. 4..
 ಅಪ್ಸರಸಾಂ-ಉಪಗಾನರಸೈರ್-ಅನುರಂಜಿತ-ಮಂಗಲ-ಗೀತಾಂ .
 ನಯನ-ವಿಲಾಸೈರ್-ಏಲಾಕುಂಜಂ ಗಮಯತಿ ಸುಮಶರ-ಭೀತಾಂ .. 5..
 ಕಾಮಪಿ ಕಾಮಕಲಾ-ಪರಿಶೀಲಿತ-ರತಿಸುಖ-ರಚನಾ-ಲೋಲಾಂ .
 ಲಜ್ಜಯತಿ ಪ್ರಿಯ-ಸರಸ-ಚಮತ್ಕೃತಿ-ಸತ್ಕೃತ-ನವನವ-ಲೀಲಾಂ .. 6..
 ಕಾಚಿದ್-ಅಲಕ್ಷಕ-ರೇಖಾಚಿತ್ರಂ ಪದಕಮಲೇ ರಚಯಂತೀ .
 ಸೂಚಿತ-ರಾಗ-ನವೋದಯ-ರೀತಿಂ ಸ್ವಯಂ-ಅನುಸರತಿ ನಮಂತೀ .. 7..
 ಕಾಮಪಿ ಗುರುಕುಚ-ಕುಂಭ-ವಿಜೃಂಭಣ-ಮುದಿತ-ಮದಾಲಸ-ಭಾವಾಂ .
 ಸುಖಯತಿ ಹಾಲಾಸ್ಯೋಪವನೇ ಕೃತ-ಕುಸುಮ-ಧನುರ್ಧರ-ಸೇವಾಂ .. 8..
 ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು
 ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ಪ್ರಥಮಃ ಸರ್ಗಃ ..

ದ್ವಿತೀಯಃ ಸರ್ಗಃ

Sarga 2

ಶ್ಲೋಕಾನಿ

ಅಮರ-ವನಿತಾ-ಲಾಸ್ಯೇ ದಾಸ್ಯೇ ಮಹೇಂದ್ರಕೃತೇ ಮುದಾ
ವಿಹರತಿ ಶಿವೇ ವನ್ಯಾವನ್ಯಾಂ-ಅಮೋಘ-ವಿಲಾಸಿನಿ .
ಪ್ರಣಯ-ವಿಧುತಾ ಮಾನಾಧೀನಾ ವಿಧಾಯ ರಹಃ ಸಖೀಂ
ಸ್ಮರ-ಶರ-ಪರಿಶ್ರಾಂತಾ ಕಾಂತಾ ತದಾಹ ತಟಾತಕಾ .. 1..
ಅಪಿ ರಜತ-ಗಿರೀಶಂ ಪ್ರಾಪ್ಯ ಜೇತುಂ ಕರಾಭ್ಯಾಂ
ವಿಗಲಿತ-ಶರ-ಚಾಪಾ ತೇನ ಕಾಮಾನುರೂಪಾ .
ಮಧುರ-ಚತುರ-ಮುಗ್ಧೈಃ ಕೈರಪಿ ಪ್ರೇಮಸಾರೈಃ
ಸಖಿ ಸರಸ-ವಿಲಾಸೈರ್-ಅಂಚಿತಾ ವಂಚಿತಾಸ್ಮಿ .. 2..

ಪಂಚಮಾಷ್ಟಪದೀ

Ashtapadi 5

ಮಾಂ-ಅನುಭವಿತುಂ ಧೃತ-ಸುಮಚಾಪಂ
ವಸತೀವಾಗ್ರೇ ಶಿವ-ಶುಭ-ರೂಪಂ ..ಧ್ರುವಂ ..
ತರಲಿತ-ಮೌಲಿ-ಕಲಾಧರ-ಕೋರಕ-ಕಲಿತ-ಸುಧಾರಸ-ಸೇಕಂ .
ಮದನ-ಮದಾಲಸ-ಲೋಚನ-ಸೂಚಿತ-ರತಿ-ಕೌಶಲ-ಪರಿಪಾಕಂ .. 1..
ದರಹಸಿತ-ಸ್ಫುರಿತಾಧರ-ದರ್ಶಿತ-ವೀಟೀ-ಸೋರಭಸಾರಂ .
ಪೀತ-ಪರಾಗ-ವಿಧೂಸರ-ಕೇಸರ-ಭಾಸುರ-ಕುರವ-ಕಹಾರಂ .. 2..
ಕಾಂಚನ-ರೇಖಾ-ತ್ರಯ-ಪರಿಶೋಭಿತ-ತಿಲಕಿತ-ರತ್ನ-ಕಲಾಪಂ .
ಗುರುಕುಚ-ಮೃಗಮದ-ಮಕರೀ-ಮುದ್ರಿತ-ಕುಂಕುಮಸಾರ-ವಿಲೇಪಂ .. 3..
ವಿದ್ರುಮ-ಕೋಮಲ-ರಕ್ತಾಂಗುಲಿ-ಮುಖ-ನರ್ತಿತ-ರತ್ನ-ಕುರಂಗಂ .
ಕರ್ಣೋತ್ತಂಸಿತ-ಕುವಲಯ-ವಾಸಿತ-ಲೀಲಾಪಾಂಗ-ತರಂಗಂ .. 4..
ಕರ-ಧೃತ-ಪಾವಕ-ಕಲಿತ-ಪ್ರತ್ಯಯ-ನಿಯತಾಚಂಚಲ-ಭಾವಂ .
ಪ್ರತಿಕಲ-ಡಮರುಕ-ವಾದನ-ಸಾಧಿತ-ಕಾಮಕಲಾ-ರಸ-ಭಾವಂ .. 5..
ಮಂಜುಲ-ಶಿಂಜಿತ-ಮಂಜೀರೋಜ್ವಲ-ಕಿಂಚಿದ್-ಉದಂಚಿತ-ಪಾದಂ .
ಪದಗತಿ-ವಿಸ್ತೃತ-ತಾಲ-ಝಲಜ್ವಲ-ವಿಹಿತಾಂಧಕ-ತನುಭೇದಂ .. 6..
ಮಂದಾಂದೋಲಿತ-ಕುಂಡಲ-ವಿಲಸಿತ-ವಿತತ-ಫಣಾಮಣಿ-ಭಾಸಂ .
ಆಮ್ರೇಡಿತ-ಭರತಾಗಮ-ಫಣಿತ-ಪ್ರಕಟಿತ-ಮಣಿತ-ವಿಲಾಸಂ .. 7..
ಕುಸುಮ-ಶರಾಹವ-ಕುಹನಾ-ಪಂಡಿತ-ತಾಂಡವ-ಮೋಹನ-ವೇಷಂ .

ವೇಗವತೀಜಲ-ಸೀಕರ-ಶೀತಲ-ನವಹಾಲಾಸ್ಯ-ನಿವೇಶಂ .. 8..

ಶ್ಲೋಕಾನಿ

ಭುವನವಿಜಯ-ರಕ್ಷಾ-ಚೂರ್ಣ-ಕೀರ್ಣಾನಿ ಭೂಯಃ

ಪಥಿಕ-ವದನ-ಶೀತಾಂಶೂ-ಪರಾಗೈಃ ಪರಾಗೈಃ .

ಮಧುರಸ-ವಿಷಧಾರಾಂ-ಉದ್ವಮಂತಿ ಪ್ರಯುಜ್ಯೇ

ಕಿಸಲಯ-ಭುಜಗಾ-ಸ್ತಾಣ್ಯಂತರಂಗಾಣ್ಯ-ಅನಂಗಃ .. 3..

ಕುಸುಮ-ವಿಲಸನ್-ಮಲ್ಲೀ-ವಲ್ಲೀ-ನಿಕುಂಜ-ಸಸಂಭ್ರಮ-

ಭ್ರಮರ-ಯುವತಿ-ಶ್ರೇಣೀ-ವೇಣೀಯುತೇ ಮಣಿಮಂಡಪೇ .

ತರುಣಿಮ-ಲಸದ್ಗರ್ವೇ ಶರ್ವೇ ವಿಹಾರಿಣಿ ಮಾಂ ವಿನಾ

ವಿಷಮ-ವಿಶಿಖಾಧೀನಂ ದೀನಂ ಮನೋ ನ ವಿನೋದ್ಯತೇ .. 4..

ಷಷ್ಠಾಷ್ಟಪದೀ

Ashtapadi 6

ಕಾಂಬೋಜೀ-ರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .

ಘಟಯ ಮಯಾ ಸಹ ಸಖಿ ಶಶಿಭೂಷಂ .

ನವನವ-ಭಾವ-ವಿಶೇಷ-ಮನೋಹರಯಾ ದೃತ-ಮನ್ಮಥ-ವೇಷಂ ..ಧ್ರುವಂ ..

ಪರಿಣಯ-ಮಂಡಪಂ-ಉಪಗತಯಾ ದರವಲಿತ-ದೃಶಾ ಮದಯಂತಂ .

ರುಚಿರಾಜುಲಿ-ದೃತ-ಕರತಲಯಾ ನಖಶಿರಸಾ ಮೃದು ವಿಲಿಖಂತಂ .. 1..

ಅವಿರಲ-ವರ್ಷಿತ-ಮೌಕ್ತಿಕಯಾ ದರಹಸಿತೋಲ್ಲಸದ್-ಅನುಮೋದಂ .

ಮಣಿರಣಿತೋಜ್ವಲ-ನೂಪುರಯಾ ದೃಷದ್-ಆರೋಪಿತ-ಮೃದು-ಪಾದಂ .. 2..

ಪರಿಚಯ-ಸಂಗತ-ತನು-ಲತಯಾ ಶ್ರಿತಗುರುಕುಚ-ಲಿಕುಚಾಭೋಗಂ .

ಸರಸ-ಕರಗ್ರಹ-ಪುಲಕಿತಯಾ ಸ್ಮರ-ಚಕಿತೋದಯದ್-ಅನುರಾಗಂ .. 3..

ಕೇಲಿಗೃಹಂ ನಿಶಿ ಭಾಜಿತಯಾ ರತಿಸುಖ-ರಚನೇ ರಸಯಂತಂ .

ಕರಯುಗ-ಪಿಹಿತ-ಪಯೋಧರಯಾ ಮಣಿಕಾಂಚೀಂ ವಿಶ್ಲಥಯಂತಂ .. 4..

ನಯನ-ನಿವಾರಿತ-ಸಾಹಸಯಾ ನಖ-ವಿಕಸಿ-ಸುಕಲಾಜಾಲಂ .

ಅಮಿತ-ಮದನ-ಮದ-ಪರವಶಯಾ ದೃಢ-ಪರಿರಂಭಣ-ಬಹುಲೀಲಂ .. 5..

ಸುರತ-ಸುಖಾಲಸ-ಲೋಚನಯಾ ಕೃತ-ಮಧುರಾಧರ-ರಸಪಾನಂ .

ಖಿನ್ನ-ಕಪೋಲ-ಕುಚಸ್ಥಲಯಾ ನವ-ನಿಧುವನ-ಕುತುಕ-ವಿಧಾನಂ .. 6..

ವಿಲುಲಿತ-ಕುಂತಲ-ಕುಂಡಲಯಾ ಕರ-ಲಾಲಿತ-ಕುಚ-ಕಲಶಾಂತಂ .

ವಿಲಸಿತ-ವೀರಾಯಿತ-ಕಲಯಾ ದರ-ಮುಕುಲಿತ-ಸರಸ-ದೃಗಂತಂ .. 7..

ಉಪರತ-ಕಲರವ-ಕೂಜಿತಯಾ ಚಿರ-ಪರಿಚಿತ-ಹೃದಯಂ-ಉದಾರಂ .

ಶ್ರಮಜಲ-ಬಿಂದು-ಪರಿಷ್ಕೃತಯಾ ಸ್ಮೃತ-ಹಾಲಾಸ್ಯ-ವನ-ವಿಹಾರಂ .. 8..

ಶ್ಲೋಕಾನಿ

ಆಯಾಂತ್ಯಾ ಕನಕಾಬ್ಜಿನೀ ಪಥಿ ಮಯಾ ಸಾಕೂತಂ-ಆಲೋಕಿತೇ

ದೇವೇ ನಿರ್ಜರ-ಕಾಮಿನೀ-ಪರಿಷದಿ ಪ್ರತ್ಯಗ್-ಲೀಲಾ-ರಸಂ .

ಸದ್ಯಃ ಸ್ವಿದ್ಯದ್-ಉರಃಸ್ಥಲಂ ಸಚಕಿತ-ವ್ಯಾಪರಿತಾರ್ಥೇಕ್ಷಣಂ

ಸವ್ಯಾಜ-ಸ್ಮಯಮಾನ-ವಕ್ತ್ರ-ಕಮಲಂ ವೈಲಕ್ಷ್ಯಂ-ಆಲಕ್ಷ್ಯತೇ .. 5..

ಉದ್ಯದ್-ವೇಗವತೀತರಂಗ-ನಿಕರ-ವ್ಯಕ್ತಾನುಪೂರ್ವ್ಯಾ ಸ್ಪೃಶನ್-

ರೋಮಾಂಚಂ ಜನಯನ್-ಕದಂಬ-ಮುಕುಲೋಲ್ಲಾಸೋಪಲಂಭ-ಕ್ರಮಾತ್ .

ಭೃಂಗೀ-ಕೋಕ-ಕಪೋತ-ಕೋಕಿಲ-ರವೈರ್-ಆಶಾಂತರಂ ಪೂರಯನ್-

ಬಂಧುರ್-ಗಂಧವಹಸ್ತನಂಧಯ ಇಹ ಪ್ರತ್ಯಜಗಂ-ಆಲಿಂಗತಿ .. 6..

ಪ್ರಾಂತ-ಭ್ರಾಂತ-ದೃಗಂತ-ಲೀಲ-ಮುದಿತ-ಭ್ರೂ-ವಲ್ಲರೀ-ಚಾಪಲಂ

ಚಿಂತಾ-ನಿಶ್ಚಲ-ಕರ್ಣಪೂರಂ-ಅಸಮ-ಪ್ರಶೋತ್ತರ-ಪ್ರಕ್ರಿಯಂ .

ಆಕಲ್ಯಾಂತಿ-ಕೌತುಕಂ ಸುರವಧೂ-ಬಿಬ್ವೀಕ-ಜಾತ-ಸ್ಪೃಹಂ

ಭಾವೈಃ ಕೈರಪಿ ಶಂಕರಃ ಪ್ರತಿಲತಾಗೇಹಂ ಪರಿಕ್ರಾಮತಿ .. 7..

ಸ್ಮರೋಪದೇಶ-ಸ್ಮೃತ-ಭಾವ-ಬಂಧಾಂ

ತಟಾತಕಾಂ ವೇಗವತೀ-ತಟೀಷು .

ಅನ್ವಿಷ್ಯ ರಥಾಸು ಲತಾ-ಗೃಹೇಷು

ರಸಾಲಮೂಲಂ ಗಿರಿಶಃ ಸಿಷೇವೇ .. 8..

ಸಪ್ತಮಾಷ್ಟಪದೀ

Ashtapadi 7

ಭೂಪಾಲ-ರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .

ಶಿವ ಶಿವ ವಸಂತ-ಸಮಯೇ ಸಾಧುನಾ ವಿರಹೇಣ . (ಧ್ರುವಂ ..

ತಾಂ-ಅವಾಪ್ಯ ವಿನೋದಯಾಮಿ ಕದಾ ಮನೋ ಮದನೇನ .

ತಾಪಕಾರಿತಯಾಭಿಯಾತಿರಿವಾದ್ಯ ಯೋ ಮಮ ತೇನ .. 1..

ತಾಂ-ಅಭಿನ್ನ-ತನುಂ ಬಿಭೇಮ್ಯ-ಅಧುನಾ ಹೃದಿ ಪ್ರಣಿಧಾತುಂ .

ಜನ್ಮಭೂಮಿ-ಗತಾಂ ಸ್ಮರೋ ಬಹು ಬಾಧಯೇನ್-ಮದಹೇತುಂ .. 2..

ಭಾವಚಿತ್ರ-ವಿಲೇಖನೇ ಕಲಯೇ ಕಥಂ ಕರ-ಪಲ್ಲವಂ .

ತತ್ಕಲಾ ಅಪಿ ಮಾನಿನೀವ ನ ಸಾಗಸೋ ವಿಷಯಾ ಧ್ರುವಂ .. 3..

ತಾಂ ವಿಯೋಗ-ಕೃಶಾಂ ವಿಧಾಯ ವೃಥಾ ಯದಾಚರಿತಂ ಮಯಾ .

ತತ್ಕಲಾನಿ ವಿವೃಣ್ವತೇ ಕಿಮು ಕೋಕಿಲಾ ಮದಸೂಯಯಾ .. 4..

ಕೋಪ-ರಕ್ತ-ದೃಶೇವ ಕೋಕ-ನದೇನ ವೇಗವತೀ-ಕ್ಷತೇ .
 ಕೀರ್ಣ-ಶೀಕರಂ-ಉದ್ಯತೋರ್ಮಿಕರೇಣ ಕುಪ್ಯತೀ ಮತ್ಯತೇ .. 5..
 ಕಿಂ ಕರೋಮಿ ಕಥಂ ವದಾಮಿ ಭಜಾಮಿ ಕಂ ಮದನಾದೃತೇ .
 ಜೀವಿತಾ-ವಧಿರ್-ಆನತಿರ್-ಮುಹುರ್-ಅಂಗಜಾಯ ಧನುಷ್ಮತೇ .. 6..
 ಹಂತ ಕೃಂತತಿ ಚಿಂತಯಾ ತನುಂ-ಆತ್ಮಭೂರಿವ ಮಾನಸಂ .
 ತಾಂ-ಉಪೇತ್ಯ ಕೃತ-ವ್ಯಥಾಂ-ಅಭಿನೇತುಂ-ಏನಂ-ಅನಾಗಸಂ .. 7..
 ತಾಂ-ಅಹಂ ಪ್ರತಿಪದ್ಯ ಸತ್ವರಂ-ಆತ್ತ-ರಮ್ಯ-ವಿಲಾಸಿನೀಂ .
 ರಂಜಯಾಮಿ ಕದಾ ರತೌ ಹಾಲಾಸ್ಯ-ಸೌಧ-ನಿವಾಸಿನೀಂ .. 8..
 ಶ್ಲೋಕಾನಿ
 ತವವಿಮತಂ-ಅಪಾಸ್ತಂ ವಕ್ಷಿನೇತ್ರಂ ನಿಟಾಲೇ
 ಸಪದಿ ದಹತಿ ಚೇನ್-ಮಾಂ ಮನ್ಮಥ ತ್ವಚ್-ಭರಾಗ್ನಿಃ .
 ಅಪಹೃತ-ನಿಜರೇಖೇ ವಂಶರತ್ನಾ-ಪರಾಧಿನ್-
 ಅಹಹ ಹಿಮ-ಮಯೂಖೋ ದುಃಸಹಂ ಕಿಂ ನ ಕುರ್ಯಾತ್ .. 8..
 ಪುರಾ ಸಾರಂಗಾಕ್ಷ್ಯಾ ವಿವಿಧ-ರಸ-ಭಾವೈರ್-ಉಪಚಿತೋ
 ವಿಯೋಗ್-ಏಷ್ಯಾ-ಕ್ರೋಧಾತ್-ಸಪದಿ ಮದನೋ ಮಾಂ ವ್ಯಥಯತು .
 ಕರೋರ-ಶ್ರೀರ್-ಅಂತರ್-ದಹನ-ತುಹಿನಾಸಾರ-ತರಲಾ
 ದಶಾಯಾಂ-ಅಸ್ಯಾಂ ಮೇ ಬತ ಮುಕುಟ-ಭೂಷಾಪಿ ವಿಮತಾ .. 9..
 ಬಾಣೈಸ್ತೇ ಮಧು-ಸಂಸ್ಕೃತೈರ್-ಅವಿರಹೀ ವಧ್ಯಃ ಕಥಂ ಸ್ಯಾದ್-ಅತಃ
 ಸ್ವಾಂತಂ ಪ್ರಾಪ್ಯ ಮನಾಗ್-ಅನಾರ್ಯ ಚಲಯನ್-ಧತ್ತೇ ದಶಾಂ-ಈದೃಶೀಂ .
 ಶ್ರೀಚೇತೋಭವ ಭಾವಯ ತ್ರಿಜಗತಾಂ ಸಮೋಹಕಂ ತ್ವಾಂ ವಿನಾ
 ದೇಹಾರ್ಥ-ಪ್ರತಿಪನ್ನ-ಮೂರ್ತಿಮಪಿ ತಾಂ ಕೋ ವಾ ವಿಯೋಕ್ತಾ ಮಯಾ .. 10..
 ದೃಶ್ಯಂ ಸರ್ವಮಪಿ ಪ್ರಿಯೇ ತವ ವಪುಃ ಶ್ರಾವ್ಯಂ ವಚಸ್-ತಾವಕಂ
 ಸ್ಪೃಶ್ಯಂ ತ್ವತ್ಕುಚ-ಕುಂಭ-ಯುಗ್ಮಮಪಿ ಚ ಘ್ರಾತವ್ಯಂ-ಆಸ್ಯಂ ತವ .
 ಆಸ್ವಾದ್ಯಂ ಚ ತವಾಧರಾ-ಮೃತಮಪಿ ಧೈಯಂ ತ್ವದ್-ಆಲಿಂಗನಂ
 ಸರ್ವಂ ತ್ವನ್-ಮಯಮೇವ ಕೋ ನು ವಿರಹಃ ಕಾ ವಾ ನಿಯೋಗ-ವ್ಯಥಾ .. 11..
 ಅಂಭೋರುಹಂ ವದನಂ-ಉತ್ಪಲಂ-ಈಕ್ಷಣಂ ಚ
 ಚೂತ-ಪ್ರವಾಲಂ-ಅಧರಂ ಲಿಙ್ಗಚಾವುರೋಜೌ .
 ಚಾಂಪೇಯದಾಮ ವಪುರ್-ಆದಧತೀ ವನಶ್ರೀರ್-
 ಏಷಾ ತನೋತಿ ಕುತುಕಾನಿ ತಟಾತಕೇವ .. 12..
 ಆಮೋದೈರ್-ಮಧುಮೇದುರೈರ್-ಅಲಿಕುಲೈರ್-ಆರಬ್ಧ-ಚಾರು-ಸ್ಪನ್ದೈಃ
 ಸೋತ್ಕಂಠೈಃ ಕಲಕಂಠ-ಕಂಠ-ರಣಿತೈಃ ಶೀತೈಶ್ಚ ವಾತಾಂಕುರೈಃ .
 ನೀತೋ ಹಂತ ವನಾದ್-ವನಾಂತರಂ-ಅಸೌ ದೃಷ್ಟ್ವಾ ಚ ತತ್ಪ್ರೋತ್ತರಂ

ಹಾಲಾಸ್ಯಂ ನವರತ್ನ-ಸೌಧಂ-ಅಗಮದ್-ಬಾಲೇಂದು-ಚೂಡಾಮಣಿಃ .. 13..

ಮಧುರಾ-ನಗರೋಪಾಂತ-ರತ್ನ-ಸೌಧ-ವಿಹಾರಿಣಂ .

ಜಗಾದ ಮೀನನಯನಾ-ಸಖೀ ಕರ್ಪೂರ-ಸುಂದರಂ .. 14..

ಅಷ್ಟಮಾಷ್ಟಪದೀ

Ashtapadi 8

ರಾಜಸುತಾ ರತಿರೂಪಾ ಶಿವ

ಚಂದನ-ಮಲಯ-ಸಮೀರ-ಸುಧಾಕರ-ವಿರಚಿತ-ಶತಗುಣ-ತಾಪಾ . (ಧ್ರುವಂ ..

ಪಶ್ಯತಿ ನ ಕಿಮಪಿ ದೃಶ್ಯಂ-ಉದಾಸ್ತೇ ವಿಶತಿ ವಿಷಾದಂ-ಅವಾಯಂ .

ಶಂಕರ ತಾವಕ-ವಿರಹ-ವಿಚಾರೇ ಚಂಚಲಿ ಮುಂಚಲಿ ದೈರ್ಯಂ .. 1..

ಕನಕ-ಸರೋಜ-ರಜೋಭರ-ಧೂಸರಮಪಿ ತನಯಾಕೃತ-ಹಂಸಂ .

ಭಸಿತ-ತಿರೋಹಿತ-ಪಾವಕಮಿವ ಸಂಸ್ಪೃಶ್ಯ ಕ್ಷಿಪತಿ ನತಾಂಸಂ .. 2..

ಫಾಲ-ವಿಲೋಚನ ಫಣಿಪತಿ-ಕಂಕಣ ಖಂಡಿತ-ಚಂದ್ರ-ಲಲಾಮ .

ಅನಲ-ಶರೀರ ಕಿರಾತ-ವರೇತಿ ಚ ಜಪತಿ ಸದಾ ತವ ನಾಮ .. 3..

ನವಘನಸಾರೈ ರುಚಿರ-ಶರೀರಂ ರಚಯತಿ ಮೃಗಮದ-ಕಂಠಂ .

ನಿಜ-ಶಶಿಕಲಯಾ ಕಲಿತ-ವತಂಸಂ ಶ್ಲಿಷ್ಯತಿ ಲಸದ್-ಉಪಕಂಠಂ .. 4..

ಧ್ಯಾಯತಿ ಕಿಂಚನ ವಿಲಿಖತಿ ಕಿಂಚನ ಕುಪ್ಯತಿ ಜನಂ-ಉಪಯಾಂತಂ .

ತುಷ್ಯತಿ ವಿಜನೇ ಕ್ಷಣಮಪಿ ಶುಷ್ಯತಿ ಸ್ಮೃತಂ-ಅನಪೇಕ್ಷ್ಯ ಭವಂತಂ .. 5..

ಕ್ಷಣಮಿವ ಮರಕತ-ಗೃಹಂ-ಅಧಿಶೇತೇ ಕ್ಷಣಮಿವ ನಲಿನೀ-ಪತ್ರಂ .

ಕ್ಷಣಮಪಿ ಕದಲೀವೇದೀಭಾಗಂ ಪಾರದ-ತರಲ-ಚರಿತ್ರಂ .. 6..

ಕಾಮ-ಶರಾನಲ-ಕವಚಿತಮಪಿ ನಿಜ-ಜೀವ-ಕುಸುಮ-ಮೃದು-ಬಂಧಂ .

ಧ್ಯಾನರಸೇನ ಮುಹುಃ ಪರಿರಕ್ಷತಿ ಶಂಕರ ಭವದ್-ಅನುಬಂಧಂ .. 7..

ಅಲಸ-ವಿಲೋಚನಂ-ಅಂಕುರಿತ-ಸ್ಥಿತಂ-ಅನಿತರ-ಪರಿಚಿತ-ದಾಸ್ಯಂ .

ಅಮಿತ-ಕುತೂಹಲಮಿಹ ವಾಂಛತಿ ತವ ಹಾಲಾಸ್ಯೇಶ ರಹಸ್ಯಂ .. 8..

ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು

ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ದ್ವಿತೀಯಃ ಸರ್ಗಃ ..

ತೃತೀಯಃ ಸರ್ಗಃ

Sarga 3

ಶ್ಲೋಕಾನಿ

ದೃಷ್ಟಿಂ ವಸ್ತುಷು ನ ಪ್ರಚೋದಯತಿ ಸಾ ದೃಷ್ಟಾನಿ ನಾಪೇಕ್ಷತೇ

ಸಾಪೇಕ್ಷಾಣಿ ನ ಚಾದದಾತಿ ನ ತಥಾ ಧತ್ತೇ ಗೃಹೀತಾನ್ಯಪಿ .
 ಸುಪ್ತೇವ ಪ್ರತಿಬೋಧಿತೇವ ವಿಮತೇವಾಪ್ತೇವ ಭೀತೇವ ಚ
 ಪ್ರತ್ಯನ್ವಬಲೇವ ತೇ ವಿರಹಿಣೀ ಪ್ರತ್ಯಾಶಯಾ ಪ್ರಾಣಿತಿ .. 1..
 ಚಿತ್ರೇ ತ್ವಾಂ ಚಿರ-ನಿರ್ಮಿತಂ ಪುನರಪಿ ದ್ರಷ್ಟುಂ ನ ಶಕ್ನೋತಿ ಸಾ
 ಕಂದರ್ಪ-ಆಕೃತಿ-ಶಂಕಯಾ ಶಶಿಭಯಾನ್-ನಾದಶಫ-ಆಲೋಕತೇ .
 ಕಿಂ ವಕ್ಷ್ಯೇ ವಿರಹೇ ತವ ಪ್ರಮಥಿತಾ ನಿರ್ವೇಗ-ಶಂಕಾ-ಶತ್ಯರ್-
 ಅಂಗಾನಾಮಪಿ ಸೌರಭೈರ್-ಅಪಕೃತಿಂ ಜಾನಾತಿ ಮೀನೇಕ್ಷಣಾ .. 2..

ನವಮಾಷ್ಟಪದೀ

Ashtapadi 9

ದೇಶಾಕ್ಷಿರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .
 ಅಂಬಿಕಾ ಜಗದಂಬಿಕಾ
 ಜಗತಾಂ-ಅಧಿನಾಯಿಕಾ .. ಧ್ರುವಂ ..
 ಶರದ್-ಅಮೃತ-ಕಿರಣ-ಶುಭ್ರಂ-ಉದಾರಂ .
 ವಿರಹೋಚಿತಮಿವ ವಹತಿ ಶರೀರಂ .. 1..
 ಶಿರಸಿ ಕರೋತಿ ಸುಧಾಕರ-ಕಲಿಕಾಂ .
 ಸುಮಶರ-ಚೀಟೀಮಿವ ಭಯ-ಜನಿಕಾಂ .. 2..
 ರವಿಕಿರಣಾರುಣಮಪಿ ಚ ಕಪರ್ಧಂ .
 ವ್ರತಮಿವ ವಿದಧಾತ್ಯಲಕವಿಮರ್ಧಂ .. 3..
 ಕರ-ವಿವಲಿತ-ಚಂದ್ರಕಲಾ-ಘಟಿಕಾ .
 ಜಪತಿ ಕಿಮಪಿ ತವ ಸುಖಸಂಘಾತಟಿಕಾ .. 4..
 ಕರದೃತ-ಪುಸ್ತಕಂ-ಏತಿ ಸಮೋದಂ .
 ಸರಸ-ಕವಿತಯಾ ಕಮಪಿ ವಿನೋದಂ .. 5..
 ಹಿಮಕಿರಣೋಪಲ-ತನುರಿವ ಶಶಿನಾ .
 ಭವತಾ ಕಿರತು ಸುಧಾ-ರಸ-ಮಧುನಾ .. 6..
 ಅಲಮಿಹ ಮನ್ಮಥ-ವಿಕ್ರಮ-ವಿಧಿನಾ .
 ಪರಂ-ಉಪಯಾಹಿ ಪುರೇತಿ ಸುವಚನಾ .. 7..
 ಮನಸಿ ವಚಸ್ಯಪಿ ವಪುಷಿ ವಸಂತಂ .
 ಪ್ರಥಯತಿ ಹಾಲಾಸ್ಯೇಶ ಭವಂತಂ .. 8..
 ಶ್ಲೋಕಾನಿ
 ವಿಮೋಹಿತಾಂ ವಿಸ್ಮೃತ-ಬಾಲ-ಲೀಲಾಂ

ವಿಯೋಗ-ದೀನಾಂ-ಅಮೃತಾಂಶು-ಮೌಲೇ .
 ಸಂಜೀವಯ ತ್ವಂ ಸರಸಾಂಗ-ಸಜಾದ್-
 ಅನಂಗದೇವೇ ಶಪಥೋಽನ್ಯಥಾ ತೇ .. 3..
 ವ್ಯಾಪ್ತಾ ಶೀತಕರ-ತ್ವಿಷೇವ ತರಲಾ ತಸ್ಯಾಸ್-ತನುಃ ಪಾಂಡರಾ
 ಸಂಕ್ರಾಂತಂ ಸ್ಮರ-ಕಾರ್ಮುಕೈರಿವ ಮುಖಂ ಕರ್ಣಾಂತ-ಮುಗ್ಧೇಕ್ಷಣಂ .
 ಹೃತ್ವಾ ಧೈರ್ಯಂ-ಉಪಾಗತೋ ಬಹಿರಿವ ಶ್ವಾಸಾನಿಲೋ ವೇಗತಶ್-
 ಚೈತನ್ಯಂ ತ್ವಯಿ ಗೂಹಿತಂ ವಿಷಧರೇ ನಾದ್ಯಾಪಹರ್ತುಂ ಕ್ಷಮಃ .. 4..
 ಅಪಿ ವಪುಷಿ ಸಮರ್ಪಿತಾರ್ಥಭಾಗಾ
 ತವ ಪುರಭಾಗ-ನಿಗೂಹನೋತ್ಸುಕಾ ಯಾ .
 ಪರುಷ-ವಿರಹಿಣೀ ಕಥಂ ನು ಸೈವ
 ಜ್ವಲದ-ಸಮೇಷು-ಶರಾನಲಂ ಸಹೇತ .. 5..
 ಇಹ ಮಣಿ-ಸದನೇ ವಸಾಮಿ ತಸ್ಯಾ
 ಝಟಿತಿ ಸಮಾನಯನೇ ಸಖಿ ತ್ವರೇಥಾಃ .
 ಇತಿ ಶಿವ-ವಚಸಾ ಕ್ಷಣಾದ್-ಉಪೇತಾ
 ತರಲ-ದೃಶಂ ಪುನರಾಹ ತಾಂ ವಯಸ್ಯಾ .. 6..

ದಶಮಾಷ್ಟಪದೀ

Ashtapadi 10

ಆನಂದಭೈರವೀ ರಾಗೇಣ ಗೀಯತೇ . ಆದಿತಾಲಃ .
 ಗಿರಿಜಾತೇ ಪುರ-ವೈರೀ
 ಮಜ್ಜತಿ ವಿಪುಲ-ವಿಷಾದೇ . ಧ್ರುವಂ ..
 ಗರಮಿವ ನವಘನಸಾರಂ ಗಣಯತಿ ಚಕಿತೇನ .
 ರವಿಮಿವ ರಜನೀಕರಂ ಪ್ರಣಮತಿ ಬಹು ವಿನಯೇನ .. 1..
 ರಿಪುಮಿವ ನಿಜ-ಹಿತ-ಲೋಕಂ ಕಲಯತಿ ಕರುಣೇನ .
 ಗಿರಿಮಿವ ಮೃಗಶಾವಕಂ ವಿಚರತಿ ಚಿರ-ಚಲಿತೇನ .. 2..
 ವನಮಿವ ಮಣಿ-ಗೃಹ-ಜಾತಂ ಪ್ರಥಯತಿ ಶ್ವಸಿತೇಷು .
 ಮಣಿಮಿವ ಕರ-ಚಾಲಿತಂ ವಿಚರತಿ ತ್ವಾಂ ವಿಪಿನೇಷು .. 3..
 ಶುಚಿಮಿವ ಕಿಸಲಯ-ಜಾಲಂ ಶಮಯತಿ ಸಲಿಲೇನ .
 ಶರಮಿವ ಮಲಯಾನಿಲಂ ಪ್ರಶಪತಿ ಸಹ ಶಪಥೇನ .. 4..
 ಅಧಿವಪುರ್-ಉದಯತಿ ತಾಪೇ ತ್ಯಜತಿ ಚಂದ್ರ-ಲಲಾಮ .
 ನಿನದತಿ ವನ-ಮಧುಪೇ ಶ್ಲಥಯತಿ ಧೃತ-ಸುಮದಾಮ .. 5..
 ವಿಲಸತಿ ಧುರಿ ಹಾಲಾಸ್ಯೇ ನಯನಸುಖಂ-ಉಪೈತಿ .

ಸ್ಪುರತಿ ವಿರಹ-ರಹಸ್ಯೇ ಸೀದತಿ ರುಜಂ-ಉಪಯಾತಿ .. 6..

ಶ್ಲೋಕಾನಿ

ದತ್ತಾ ಜೀವ-ಕಲಾ ರತಿ-ಪ್ರಣಯಿನೇ ಯತ್ರ ತ್ವಯಾ ಮುಗ್ಧಯಾ
ತಸ್ಮಿನ್-ನೀಪ-ಪರಾಗ-ಪಾಟಲತರೇ ಮಾಣಿಕ್ಯ-ಸಿಂಹಾಸನೇ .
ಪಶ್ಯನ್-ಉತ್ಪುಕಂ-ಅಂತರಾಂತರಚಲನ್-ನೇತ್ರಾಂಚಲೈಸ್-ತ್ವಾಮಿವ
ಸ್ವಾಮೀ ತಾವಕ-ಯಾವಕಾರುಣ-ದರಸ್ಮೇರಾಧರಂ ಧ್ಯಾಯತಿ .. 7..

ಏಕಾದಶಾಷ್ಟಪದೀ

Ashtapadi 11

ಕೇದಾರಗೌಲರಾಗೇಣ ಗೀಯತೇ . ಆದಿತಾಲಃ .
ನೀಪ-ವನಾಂತೇ ಮಧುರೋಪಾಂತೇ ನಿವಸತಿ ರಾಜ-ಕಿರೀಟೇ .
ಚತುರೇ ತಾದೃಶ-ನವರಸ-ರಸಿಕಂ ಸುಖಯತಿ ನಾನ್ಯವಧೂಟೇ ..ಧ್ರುವಂ ..
ತರುಣ-ಶಶಾಂಕಂ ಮೃಗಮದ-ಪಂಕಂ
ತವ ಶಿವಕೃತಂ-ಅಪಹಾರಂ .
ಸಖಿ ಪರಿಶೀಲಯ ಸಪದಿ ವಿಲೋಕಯ
ಘಮುಘಮಿತಂ ಘನಸಾರಂ .. 1..
ಚಂಚದ್-ಅಪಾಂಗಂ ಚತುರ-ಕುರಂಗಂ ನಟಯತಿ ಕರ-ಕಮಲೇನ .
ಸ್ಫುರತಿ ತವಾಲಸ-ವಲಿತ-ಸಸಾಧ್ವಸ-ನಯನ-ವಿಲಾಸಮನೇನ .. 2..
ನಯತಿ ಸಮೀರಂ ಕುಲಯ-ಹಾರಂ ಪರಿಣತ-ಮುಕುಲ-ಕಲಾಪಂ .
ನವಹಿಮ-ಸಲಿಲಂ ಮಲಯಜಂ-ಅತುಲಂ ಘಟಯತಿ ಶಯನ-ಸಮೀಪಂ .. 3..
ಮದನ-ಕಲಂಬಂ ತವ ಚ ವಿಲಂಬಂ ನ ಹಿ ಸಹತೇ ಪುರವೈರೀ .
ತವ ಶಿಖಿ-ಚಂದ್ರಕ-ರುಚಿರ-ನವಾಂಶುಕ-ಪರಿಮಲ-ವಿಸರವಿಹಾರೀ .. 4..
ಚಲತಿ ವತಂಸೇ ಶ್ರಯತಿ ಚ ಹಂಸೇ ಮೃದುಗತಿಂ-ಅನುಸರ ಧೀರಂ .
ಶ್ರುತಿಸುಖ-ರಚನಂ ಕರಶುಕ-ವಚನಂ ಲಾಲಯ ಪಥಿ ಸುಕುಮಾರಂ .. 5..
ದಲತಿ ನಿಚೋಲೇ ಗಲತಿ ದುಕೂಲೇ ದೃಢ-ಪರಿರಂಭಣ-ಶೀಲಂ .
ರಮಯ ವಿಶಂಕಂ ರಚಿತ-ನಖಾಂಕಂ ಶಿವಂ-ಅಧರಾಮೃತ-ಲೋಲಂ .. 6..
ಸಮ-ರತಿ-ಸರಸಂ ಶಿವಂ-ಅತಿರಭಸಂ ಸುಖ-ಶಯಿತಂ ಕುಚಭಾರೇ .
ಕೃತಮಣಿ-ರಣಿತಂ ವಿಲಸಿತ-ಮಣಿತಂ ರಂಜಯ ನವಸುಖಸಾರೇ .. 7..
ಮದನ-ನಿದಾನಂ ಮದ-ಕಲ-ಗಾನಂ ರಹಸಿ ನಿವೇದಯ ಲಾಸ್ಯೇ .
ಸಖಿ ಮಣಿ-ಸದನೇ ಸರಸಿಜ-ವದನೇ ಭಜ ತಂ ನವಹಾಲಾಸ್ಯೇ .. 8..
ಶ್ಲೋಕಾನಿ
ಕಿಸಲ-ಚಲಿತಂ ಕೀರಾಲಾಪಂ ಪುರೋ ನ ಸಮೀಹತೇ

ಲಲಿತ-ವಲಿತ-ಗ್ರೀವಂ ಸಾಸ್ತ್ರಂ ದಿಶೋ ಮುಹುರ್-ಈಕ್ಷತೇ .
 ಕಲಯತಿ ಕರೇ ವಕ್ತ್ರಾಂಭೋಜಂ ತವಾಗಮ-ಸಮ್ಮುಖಂ
 ಗ್ಲಪಯತಿ ವನಂ ಗಾಢ-ಶ್ವಾಸೈಃ ಶಿವೇ ರಮಣಸ್-ತವ .. 8..
 ಅಸ್ತಂ ಚಂಡ-ಕರಸ್ಯ ವೀಕ್ಷ್ಯ ವಿಮುಖೋ ದೇವಃ ಪ್ರತೀಕ್ಷ್ಯಾಂತರೇ
 ಕಾಂತ್ಯಾ ತೇಷು ನರಾವೃತಂ ಜಗದಿತಿ ಪ್ರೀಣಾತಿ ಸಂಧ್ಯಾರುಣೇ .
 ಧ್ವಾಂತಂ ಗಾಢಮಿತಿ ಪ್ರಮುಗ್ಧ-ಕರಣೋ ಭೂಯಃಕಲಾಂ-ಐಂದವೀಂ
 ಸಂಭಾವ್ಯ ಪ್ರಣಯಾರ್ಪಿತಾಂ ತವ ತನು-ಜ್ಯೋತ್ಸಾ ಮಪಿ ಶ್ಲಾಘತೇ .. 9..
 ಸಂಚಾರಸ್-ತಿಮಿರಸ್ಯ ಮುಗ್ಧ-ತರುಣೀಂ-ಆರಾಹವ-ಪ್ರಕ್ರಿಯಾ-
 ಸಾರ-ಖ್ಯಾಪಕ-ಸೂತ್ರಧಾರ ಇವ ಹಿ ವ್ಯಗ್ರಾಭಿಸಾರ-ಕ್ರಮಃ .
 ಸತ್ಯಸ್ಮಿನ್-ದೃಶಿ ಬದ್ಧ-ಪುಷ್ಪ-ಧನುಷೋ ಯೂನೋರ್-ಅಪಾರಂ ರಹಃ-
 ಸಂಲಾಪೈಃ ಸಹ ಸಂಭ್ರಮೈಃ ಸಹ ರತಾರಂಭೈಃ ಸಹಾಲಿಂಗನೈಃ .. 10..
 ಇದಮಿಹ ತಟಂ ಹೇಮಾಬ್ಜಿನ್ಯಾಸ್-ತತೋ ನವಚಂಪಕಃ
 ಕುರವಕ-ತರುಂ ವಾಮೇ ಕೃತ್ವಾ ರಸಾಲಂ-ಉಪಾಶ್ರಿತಃ .
 ತದನು ನಿಕಟೇ ದೃಷ್ಟ್ವಂ ಶಕ್ಯಾಂ-ಉಪೇತ್ಯ ಸ ಸಂಭ್ರಮಾತ್-
 ಸುದತಿ ಭವತೀಂ ಗಾಢಾಶ್ಲೇಷೈರ್-ನಯೀನ್-ಮಣಿವೇದಿಕಾಂ .. 11..
 ಅಯ ತಾಂ ಗುರು-ಕುಚ-ತಾಂತಾಂ
 ಗಮನ-ಶ್ರಾಂತಾಂ ನಿತಂಬ-ಭಾರೇಣ .
 ದೃಷ್ಟ್ವಾ ನಿಕುಂಜ-ಶಯಿತಾಂ
 ತಚ್ಚರಿತಂ ಪ್ರಾಹ ಶಂಕರಾಯ ಸಖೀ .. 12..

ದ್ವಾದಶಾಷ್ಟಪದೀ

Ashtapadi 12

ದೇವ ವಿಭೋ ಮಹಾದೇವ ವಿಭೋ
 ತ್ವಯಿ ಚಿರಸಕ್ತಾ ಪಾಂಡ್ಯಸುತಾ ..ಧ್ರುವಂ ..
 ಕಥಮಪಿ ಕತಿಪಯ-ಪದಂ-ಅನುಚಲಿತಾ .
 ಗುರುಕುಚ-ಜಘನ-ಭರೇಣ ವಿವಲಿತಾ .. 1..
 ಶ್ವಸಿತಿ ನ ಸೌರಭ-ಮಿಲದ್-ಅಲಿ-ಭೀತಾ .
 ನ ಚಲತಿ ಮಲಯ-ಸಮೀರ-ವಿಧೂತಾ .. 2..
 ಗಣಯತಿ ಕಿಮಪಿ ಮನೋರಥ-ಜಾಲಂ .
 ಹಸತಿ ವಿನಿಂದತಿ ವಿಭವಂ-ಅವೇಲಂ .. 3..
 ಮುಹುರಪಿ ಕಲಯತಿ ಮಂಡನಂ-ಅಮಿತಂ .

ದಿಶಿ ದಿಶಿ ಕಿರತಿ ದೃಶಂ ಸಹ-ಚಕಿತಂ .. 4..
 ತಿಮಿರಾಗತಮಿವ ತತ್ರಭವಂತಂ .
 ಗಾಯತಿ ಸೂಚಿತ-ವಾಸ-ಗೃಹಾಂತಂ .. 5..
 ಭವದ್-ಅಭಿಸಾರ-ವಿಲೋಕನ-ಕುತುಕಂ .
 ಸಫಲಯತರಲಿತ-ಚಂದಿರ-ಕಲಿಕಂ .. 6..
 ಅಪಚಿತ-ಮೃದುಲ-ರಸಾಲ-ಕಿಸಾಲಾ .
 ರಚಯತಿ ಶಯನಂ ರತಿಸುಖ-ಲೋಲಾ .. 7..
 ಜೀವತಿ ಸಾ ತವ ಪುರಾಕೃತ-ಕಲಯಾ .
 ಹಾಲಾಸ್ಯೇ ಭವದ್-ಅರ್ಪಿತಾ-ಧರ-ಸುಧಯಾ .. 8..
 ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು
 ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ತೃತೀಯಃ ಸರ್ಗಃ ..

ಚತುರ್ಥಃ ಸರ್ಗಃ

Sarga 4

ಶ್ಲೋಕಾನಿ

ಅಚಿರಂ-ಅಭಿಸರ ತ್ವಂ ಪ್ರೀಣಯ ಪ್ರಾಣ-ಕಾಂತಾಂ
 ತ್ವದಧರ-ಮಧು-ಲೋಲಾ ಕಾತರಾ ಸಾ ವಿಯೋಗೇ .
 ಚಲಿತುಂ-ಅನವಕಾಶಾ ಮುದ್ರಿತಾ ಮೋಹಕೋಶೇ
 ಗಣಿತ-ರಜನಿ-ಶೇಷಾ ಭೃಂಗ-ಯೋಷೇವ ಖಿನ್ನಾ .. 1..
 ಅಪಿ ಚಿರಯಸಿ ಚೇತ್ತ್ವಂ ಭಾವಜಂ ವಾ ರುಜಂ ವಾ
 ಪರಿಹರ ಪರಮೇಶ ಪ್ರಾಣಿತುಂ ಪ್ರೇಯಸೀ ತೇ .
 ಪರಿಚಯ-ಸರಸಾನಾಂ ಸಾ ಸಖೀನಾಂ ವಿಯೋಗೇಽಪ್ಯಾ-
 ಅನುಕಲಯತಿ ತಾಪಂ ಕಿಂ ಪುನಃ ಪ್ರಾಣ-ಬಂಧೋಃ .. 2..
 ಅದ್ವೈವ ಹಂತ ಕುಸುಮಾಯುಧ-ಜೈತ್ರ-ಯಾತ್ರಾ
 ವಿಸ್ತಾರಿತಾ ಪಟ-ಕುಟೀ ಮಕರಾಂಕಿತೇವ .
 ಆಲೋಕ-ಭೀತ-ಸಕಲಾರಿ-ಕಲಾ ದಶಾಭಿರ್-
 ಆಬದ್ಧ-ರಶ್ಮಿರ್-ಉದಿತಾ ಹರಿಣಾಂಕ-ಮೂರ್ತಿಃ .. 3..
 ತಪತಿ ತನುಂ ಹಿಮಮಾನೌ
 ವಿರಹ-ಕೃಶಾನೌ ಚ ದಹತಿ ಬಹುಭೀತಾ .
 ಅವಿರಲಿತ-ಬಾಷ್ಪ-ಪೂರಂ
 ಶೋಕಂ-ಅಧೀರಂ ವಿತೇನೇ ಸಾ .. 4..

ತ್ರಯೋದಶಾಷ್ಟಪದೀ

Ashtapadi 13

ಆಹರಿರಾಗೇಣ ಗೀಯತೇ . ಝಂಪಾತಾಲಃ .
 ಕಿಂ ಕರೋಮಿ ಕಥಂ ಸಹೇ
 ವಿಫಲಿತ-ಕರೋರ-ಜೀವಿತಾಹಂ ..ಧ್ರುವಂ ..
 ಅತಿ-ಪರುಷ-ಕಾಮಶರಂ-ಅನುಸರತಿ ಹಿಮಕರೇ .
 ರತಿ-ಕುತುಕಂ-ಅಪರಾಸು ನಯತಿ ಶಿತಿ-ಕಂಧರೇ .. 1..
 ಅಪಿ ತಮಸಿ ಮಮ ವಸತಿರಿವ ವಿಪಿನ-ಕೌಮುದೀ .
 ಗಿರಿಶ-ಮತಿರಿವ ಬಹುಲ-ಕುಸುಮ-ವನ-ಷಟ್ಪದೀ .. 2..
 ಅನುಶೋಚ್ಯ ಬಹು ಖೇದಯತಿ ಚಕ್ರವಾಕೀ .
 ನೀಲಕಂಠತಯೇವ ನಟತಿ ಕೇಕೇ .. 3..
 ತನುಮಿವ ಹಿ ಶೋಷಯತಿ ಭೂಷಣ-ಕದಂಬಂ .
 ಕಲಯತಿ ಚ ಪರವಶೇ ಗಿರಿಶೇ ವಿಡಂಬಂ .. 4..
 ಸುರಲೋಕ-ವನಿತಾಭಿರ್-ಅಪಿ ಯದ್-ಅನುಯಾತಂ .
 ಭಾವಿ ಶಲ್ಯಂ ತದಿಹ ಮಮ ಹೃದಿ ನಿಖಾತಂ .. 5..
 ಅತಿವಿರಹಿ-ವಪುರ್-ಇದಂ ಕಿಮಿತಿ ಧೃತ-ಚೇತನಂ .
 ಅನುಭವಿಷ್ಯತಿ ಕಿಂ ನು ವಿಮುಖ ವೃಷ-ಕೇತನಂ .. 6..
 ಅನುಚಲಿತ-ಚಂದ್ರಕಲಂ-ಅನುವಲಿತ-ಕಂಧರಂ .
 ಸ್ಫುರತಿ ಮಮ ಮಾನಸಂ ಸ್ಫುರಿತ-ಮಧುರಾಧರಂ .. 7..
 ಮದನ-ಶಶಿ-ಮಲಯ-ಗಿರಿ-ಪವನ-ವೈರಸ್ಯಂ .
 ಜಿತ್ವಾ ಕದಾ ಯಾಮಿ ನವ್ಯ-ಹಾಲಾಸ್ಯಂ .. 8..
 ಶ್ಲೋಕಾನಿ
 ದೇವಃ ಪುಷ್ಪವನೇ ವಿಲಾಸ-ರಸಿಕಃ ಕಿಂ ಹೇಮನಾಥಾರತಃ
 ಕಿಂ ವಾ ಸಾರ-ತರೇಣ ಭದ್ರ-ವನಿತಾ-ಗಾನೇನ ಸಮೋಹಿತಃ .
 ಯದ್ವಾ ವೈಶ್ಯಸುತಾ-ಕರ-ಗ್ರಹ-ಸುಖಾನ್ನೇಷ್ಟೇ ನಿವೃತ್ಯೈ ಕುತಃ
 ಸಾರಜ್ಞಃ ಪ್ರಣಯೀ ಯುವಾ ಸಮರಸೋಽಪ್ಯದ್ಯಾಪಿ ನೈವಾಗತಃ .. 5..
 ಅಥಾನುನೇತುಂ ಶಶಿಖಂಡ-ಚೂಡಂ
 ಚಿರಾದ್-ಅಲಬ್ಧಾ-ವಸರಾಂ-ಉಪೇತಾಂ .
 ಸಖೀಂ ವಿಲೋಕ್ಯ ಪ್ರಿಯಂ-ಅನ್ಯಕಾಂತಾ-
 ವಶೀಕೃತಂ ದುಷ್ಟಂ-ಇವಾಹ ಗೌರೀ .. 6..

ಚತುರ್ದಶಾಷ್ಟಪದೀ

Ashtapadi 14

ಕಾಪಿ ನವಲಲಿತಾ ವಶಯತಿ ಶಿವಂ-ಅಂಗಜ-ಪಾಲಿತಾ ..ಧ್ರುವಂ ..

ಮದನ-ಮದೋದಿತ-ವದನ-ವಿಕಾಸಾ .

ರತಿಸುಖ-ಲಾಲಸ-ನಯನ-ವಿಲಾಸಾ .. 1..

ದರಹಸಿತ-ಸ್ಫುರಿತಾಧರ-ಬಿಂಬಾ .

ತರುಣಿಮ-ಮದ-ಮತ್ತ-ವಿತತ-ನಿತಂಬಾ .. 2..

ಸರಭ-ಸಪರಿರಂಭ-ಗುಂಫಿತ-ಪುಲಕಾ .

ಚಿರ-ಪರಿಶೀಲಿತ-ನಖ-ದಂತ-ಕಲಿಕಾ .. 3..

ಸಕುತುಕ-ಸಮರಸ-ಕೇಲಿ-ಕಲಾಪಾ .

ಕುಚ-ಕುಂಭ-ಕೌಸುಂಭ-ಕಲಿತ-ವಿಲೇಪಾ .. 4..

ನವ-ಮದನಾಹವ-ಸಂಭೃತ-ಲೀಲಾ .

ಮಣಿ-ಕುಂಡಲ-ಬಿಂಬ-ಚುಂಬಿ-ಕಪೋಲಾ .. 5..

ಷೇ ಏನ್ಜೋಯ್ಸ್ ಏವೇರ್-ನೇವ್ ಪಸ್ಸಿಟನತೇ ಸ್ಪೋರ್ತ್ಸ್, ದುರಿನ್ಗ್ ವಿಚ್ ಥೇ

ಏಅರ್-ರಿನ್ಸ್ ಕಿಸ್ ಹೇರ್ ಚೇಕ್ಸ್ (5..

ಕಾಂಚೀ-ಮಣಿ-ರಣಿತೋಚಿತ-ಮಣಿತಾ .

ಸ್ಮರ-ಸಮರೋದ್ಧತ-ನಟನ-ವಿವಲಿತಾ .. 6..

ಚಲ-ದಲಕಾಹತ-ಕರ್ಣ-ಶಿರೀಷಾ .

ದರ-ಮೀಲಿತೇಕ್ಷಣ-ದರ್ಶಿತ-ತೋಷಾ .. 7..

ಪ್ರಾಣಪ್ರಿಯಾಸೀತಿ ಕಥಿತ-ಮನೋಜ್ಞಾ .

ಹಾಲಾಸ್ಯ-ಪುರ-ವಾಸ-ರಚಿತ-ಪ್ರತಿಜ್ಞಾ .. 8..

ಶ್ಲೋಕಾನಿ

ಕಾಂತಃ ಕಂದುಕ-ಖೀಲದ್-ಅಂಘ್ರಿ-ಕಮಲ-ವ್ಯತ್ಯಸ್ತ-ನೃತ್ಯ-ಕ್ರಮೈ-

ರಾಗಃ ಸ್ವೀಯಂ-ಅಪಾಕರಿಷ್ಟರಪಿ ಹಾ ತಿಷ್ಠೇತ ಮಹ್ಯಂ ಕದಾ .

ಔತ್ಸುಕ್ಯಾದ್-ಅನುರಂಜನಾದ್-ಅನುಪದಸ್ತರ್ಶಾದ್-ಅನುಪ್ರಾಪ್ಯ ಮಾಂ-

ಆಶ್ಲಿಷ್ಯೇದ್-ಅನುಲಾಲಯೇದ್-ಅನುವದೇದ್-ಆನಂದಯೇದ್ವಾ ಕದಾ .. 7..

ಮಂದೋ ನಿಂದತು ಚಂದನಾಚಲ-ಮರುದ್-ವ್ಯಾಲೀವ ಕೇಲೀಶುಕೀ

ಕಾಂತೋಽರುಂತು-ವಾಚಂ-ಉಚ್ಚರತು ಹಾ ಕಾಮೋಽಪಿ ಭೀಮಾಯತಾಂ .

ಕಿಂ ವಕ್ಷ್ಯಾಮಿ ಕಥಂ ಕರೋರ-ವಿರಹೇ ಸಂತಪ್ತಯಾ ಯನ್ಮಯಾ

ಶೀತಾಂಶುರ್-ಮಮ ಜನ್ಮ-ವಂಶ-ಗುರುರಪ್ಯ-ಅದೈವ ವೈರಾಯತೇ .. 8..

ಅತ್ರಾಂತರೇ ಪುಷ್ಪ-ವನಾಭಿಸಾರೇ

ಸೌಂದರ್ಯಂ-ಅನ್ಯಾದೃಶಂ-ಆವಹಂತೀಂ .

ಕೈವರ್ತ-ಕನ್ಯಾಂ ಚಕಮೇ ಪುರಾರಿರ್-

ಇತ್ಥಂ ಸಖೀ ಪ್ರಾಹ ಸುಮೀನ-ನೇತ್ರಾಂ .. 9..

ಪಂಚದಶಾಷ್ಟಪದೀ .

Ashtapadi 15

ಮುಖಾರಿರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .

ಯತತೇ ಕುಸುಮಾಯುಧ-ಸಮರೇ

ಮಧುರ-ಸುಧಾಂಶುರ್-ಅಧುನಾ ..ಧ್ರುವಂ ..

ಜಿತ-ಮಣಿ-ಮುಕುರೇ ಸ್ಮಿತ-ಪುರ-ರುಚಿರೇ ಕಾಮಿನೀ-ಗಂಡ-ತಲೇ .

ಘಟಯತಿ ವದನಂ ಸವಿಲಾಸ-ಮದನಂ ವಿಧುಮಿವ ಸುಧಾ-ಮಂಡಲೇ .. 1..

ಶಿತಮುಖ-ರಚನೇ ರಮಣೀ-ರಶನೇ ಶುಕತುಂಡ-ಶಿಖರೋಪಮೇ .

ನವನವ-ಮಧುರಂ ಜಿತ-ಬಿಂಬಂ-ಅಧರಂ ವಿತರತಿ ರತಿ-ಸಂಭ್ರಮೇ .. 2..

ಪರಿಚಯ-ಪೃಥುಲೇ ಗುರುಕುಚ-ಯುಗಲೇ ಮಂಜುಲ-ಮಕರೀದಲೇ .

ಸೃಜತಿ ವಿಶಂಕಂ ಸರಸ-ನಖಾಂಕಂ ಮಣಿಮಿವ ಕನಕಾಚಲೇ .. 3..

ರತಿಗತಿ-ಚತುರೇ ರಶನಾ-ಮುಖರೇ ಖೇಲತಿ ಪೃಥು-ಜಘನೇ .

ಪರಿಚಿತ-ನಲಿನೇ ಯಮುನಾ-ಪುಲಿನೇ ಹರಿರಿವ ರುಚಿರ-ಘನೇ .. 4..

ಚಿಕುರ-ವಿಭಾಗಂ ನಯತಿ ಸರಾಗಂ ಲಾವಣ್ಯ-ಪೂರ-ಪಥಂ .

ವಿಲಸದ್-ಅಕುಟಿಲಂ ಸಿಂದೂರ-ಪಟಲಂ ರವಿಮಿವ ತಿಮಿರ್-ಆವೃತಂ .. 5..

ಸ್ಮರ-ಚಾಪ-ತರಲೇ ಭೃಕುಟೀ-ಯುಗಲೇ ಲೋಚನ-ಗುಣ-ರಂಜಿತೇ .

ಶ್ರಿತ-ಫಾಲ-ಫಲಕಂ ಮೃಗಮದ-ತಿಲಕಂ ಶರಮಿವ ಕಾಮಯತೇ .. 6..

ಕುಚಗಿರಿ-ವಹನೇ ಕಚಭರ-ನಹನೇ ಮದಯತಿ ಬಹು ಮೋದತೇ .

ಗಾಯತಿ ಗೀತಂ ರತಿ-ಸುಖ-ಜಾತಂ ನೃತ್ಯತಿ ವಿವಶಾಯತೇ .. 7..

ಉಪವನ-ಸವಿಧೇ ಪ್ರತಿಕಲ-ವಿವಿಧೇ ಚುಂಬನ-ಬಂಧ-ಶತೇ .

ತರಲಿತ-ಚಿಕುರೇ ತರುಣೀ-ನಿಕರೇ ಹಾಲಾಸ್ಯಪತಿ ರಾಜತೇ .. 8..

ಶ್ಲೋಕಾನಿ

ಕಾಂಚೀ-ಚಂಚಲ-ಕಿಂಕಿಣೀ-ಕಲರವೈಃ ಕರ್ಣಾಮೃತಂ ಕಲ್ಪಯೇದ್-

ವೇಣೀ-ಸೌರಭ-ಸಂಪದಾ ಸಹಜಯಾ ಘ್ರಾಣ್ಣೈತಂ ಪೂರಯೇತ್ .

ಭಾಗ್ಯಾನಾಂ-ಅಧಿದೇವತಾ ನಯನಯೋಃ ಸೈವೋಪಲಭ್ಯೇತ ವೇತ್ಯ-

ಆಶಾಸ್ತೇ ಸ ವಿಶಂಕತೇ ವಿವಲತೇ ತ್ವಾಂ ವೀಕ್ಷತೇ ಶಂಕರಃ .. 10..

ಆಮೋದೋ ರತಿ-ಕೌಶಲೇ ಬಹುಮತಿಃ ಕಂದರ್ಪ-ಸಾರಸ್ವತೇ

ಸೌಜನ್ಯಂ ಮೃದು-ಭಾಷಣೇ ಸಖಿ ಕಥಂ ವಿಸ್ಮಾಯತೇ ಮಾಯಿನಾ .

ಸ್ಥಾನೇ ಧೂರ್ತ-ಶಿಖಾಮಣಿಃ ಸ ರಮತೇ ಧನ್ಯಾಸು ವನ್ಯಾಸು ವಾ
ಯಾತಾಯಾತದಯೇ ಸಮಾನ-ಹೃದಯೇ ಚಿಂತಾ ದುರಂತಾ ಮಮ .. 11..

ಷೋಡಶಾಷ್ಟಪದೀ

Ashtapadi 16

ಯಾ ಸುಖಿತಾ ಸಖಿ ಶಂಭುನಾ
ಯಾ ಸುಖಿತಾ . (ಧ್ರುವಂ ..
ಮುಕುಟ-ಘಟಿತ-ಶಶಧರ-ಶಕಲೇನ .
ನ ಬಿಭೇತಿ ಸಾ ನವಹಿಮ-ಸಲಿಲೇನ .. 1..
ಮಧುರ-ಸಮಧುರಿಮ-ಲಸದ್-ಅಧರೇಣ .
ನ ಜಹಾತಿ ಸಾ ಮುದಂ-ಅಲಿ-ನಿಕರೇಣ .. 2..
ಸಹಕಾರ-ಕಿಸಲಯ-ವೃದ್ಧುಲ-ಶಯೇನ .
ನ ದುನೋತಿ ಸಾ ಹೃದಿ ಮಧು-ಸಮಯೇನ .. 3..
ದರಹಾಸ-ವಿಕಸಿತ-ಮುಖಮಧುರೇಣ .
ನ ತನೋತಿ ಸಾ ಶುಚಂ-ಅತನು-ಶರೇಣ .. 4..
ಮೃಗಮದ-ಸುರಭಿತ-ವಸನಾಂಚಲೇನ .
ನ ದಧಾತಿ ಸಾ ಪರಿಭವಂ-ಅನಿಲೇನ .. 5..
ಪ್ರತಿಕಲ-ನವನವ-ಶುಭ-ರಚನೇನ .
ನ ತನೋತಿ ಸಾ ರುಜಮಪಿ ವಿಜನೇನ .. 6..
ಸಲಲಿತ-ಸಮರಸ-ಸುವಿಹರಣೇನ .
ನ ಬಿಭರ್ತಿ ಸಾ ರುಷಂ-ಉಪಚರಣೇನ .. 7..
ಅನುರತ-ಹಾಲಾಸ್ಯ-ಪುರ-ನಿಲಯೇನ .
ಸಮುಪೈತಿ ಸಾ ನವಮಣಿ-ವಲಯೇನ .. 8..
ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು
ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ಚತುರ್ಥಃ ಸರ್ಗಃ ..

ಪಂಚಮಃ ಸರ್ಗಃ ..

Sarga 5

ಶ್ಲೋಕಾನಿ

ನ ಕಿಂ ತೇ ದಾಕ್ಷಿಣ್ಯಂ ಪವನ ನ ಕಿಂ-ಆಮೋದ-ಸಮಯಃ
ಪ್ರಸೀದ ಪ್ರಾಣೋಽಸಿ ಪ್ರಣಯಿನಂ-ಅನುಪ್ರಾಪಯ ಮನಾಕ್ .

ಶ್ವಸಂತಂ ಹಾ ಹಂತಜ್ವಲಯಸಿ ಮನೋಜಾಗ್ನಿಂ-ಅಧುನಾ
 ಜಗತ್ಪ್ರಾಣಸ್ಯೇದಂ ಬತ ಮಲಯ-ಬಂಧೋ ಕಿಂ-ಉಚಿತಂ .. 1..
 ಕಿಂಚಿತ್-ಚಲಾಪಾಂಗ-ನಿದೇಶ-ಮಾತ್ರಾಲ್-
 ಲೀಲಾವತೀನಾಂ ಕುಶಲಂ ವಿಧಾತುಃ .
 ಕಂದರ್ಪ ಕುತ್-ಆತ್ಮಭುವನ್-ತವಾಪಿ
 ಸಂಹಾರ-ಪಾರುಷ್ಯಮಿದಂ ಪ್ರಸಕ್ತಂ .. 2..
 ನಿರ್ವೇದ-ಸಂಕಲ್ಪ-ವಿಕಲ್ಪ-ಜಾಲೈರ್
 ನೀತ್ವಾ ಕಥಂಚಿದ್-ರಜನೀಂ ಪ್ರಭಾತೇ .
 ಸ್ಮರಾತುರಾಪಿ ಪ್ರಣಮಂತಂ-ಅಗ್ರೇ
 ನವಾಗಸಂ ಶಂಕರಂ-ಆಹ ಗೌರೀ .. 3..
 ಆಲಿಪ್ತಂ ನಿಟಿಲೇ ತವ ಪ್ರಿಯತಮಾ-ಸೀಮಂತ-ಸಿಂಧೂರಕಂ
 ಸಂಕ್ರಾಂತೋ ನಯನಾಂಚಲೇ ನವವಧೂ-ಕರ್ಪೂರ-ವೀಟೀ-ರಸಃ .
 ಇಂದ್ರೇ ಕಜ್ಜಲ-ಕಾಲಿಮಾ ಕಲುಷವದ್-ಬಂಧೂಕ-ಶೋಣಾಧರೇ
 ಲಬ್ಧಂ ಸರ್ವಂ-ಅಭೀಷ್ಟಂ-ಆಶು ಭವತಾ ಧನ್ಯೋಽಸಿ ಮಾನ್ಯೋಽಸಿ ಮೇ .. 4..

ಸಪ್ತದಶಾಷ್ಟಪದೀ .

Ashtapadi 17

ಮಲಹರಿರಾಗೇಣ ಗೀಯತೇ . ಆದಿತಾಲಃ .
 ಸಾಧು ಪುರಹರ ಸಾಧು ವಿಷಧರ
 ಸಾಧಿತವಾನಸಿ ಕಾಮಂ .
 ತಾಂ-ಉಪಲಾಲಯ ಸೋಮಕಲಾಧರ
 ಯಾ ತವ ದಿಶತಿ ಲಲಾಮಂ ..ಧ್ರುವಂ ..
 ಮೃದುಪದ-ರಂಜಿತ-ನವಲಾಕ್ಷಾರಸ-
 ಸಂವಲಿತಂ ತವ ಫಾಲಂ .
 ಉದಯಾರುಣ-ರುಚಿರಾರ್ಧ-ವಿಭಾಸಿತ-
 ವಿಧಿಂ-ಅನುಸರತಿ ಸಲೀಲಂ .. 1..
 ಪೃಥುಲ-ಪಯೋಧರ-ಕುಂಕುಮ-ರಸ-ದೃಢ
 ಮುದ್ರಿತಂ-ಉರಸಿ ಸಮೋಹಂ .
 ಕಥಯತಿ ವರ್ತುಲ-ಮಂಡಲ-ಯುಗಲಂ
 ವರತನು-ಕುಚ-ಪರಿಣಾಹಂ .. 2..
 ಏಕಕಲಾವತಿ ಭವತಿ ಪುರಾ ಶಿವ
 ಶೇಖರಮಾತ್ರಂ-ಉದಾರಂ .

ಬಹುಲ-ನಖೇಂದು-ಕಲಾಭಿರ್-ಅಲಂಕೃತಂ-

ಅಧುನಾ ಲಸತಿ ಶರೀರಂ .. 3..

ರಜನೀ-ಜಾಗರ-ಚುಂಬನ-ಲಾಲಸ

ಕೋಕನದಾಧಿಕ-ಶೋಣಂ .

ಲೋಚನ-ಯುಗಲಂ ತವ ರತಿ-ಸಾಹಸಂ-

ಅನುವದತಿ ಸ್ಮಯಮಾನಂ .. 4..

ವಿದ್ರುಮ-ಮರಕತ-ಮೌಕ್ತಿಕ-ಘಟಿತಂ

ಕುಂಕುಮ-ಪಂಕಿಲ-ಹಾರಂ .

ಉರಸಿ ನಿಧಾಯ ವೃಥಾ ವಚನೈರಪಿ

ಕಿರಸಿ ಸುಧಾರಸ-ಸಾರಂ .. 5..

ನವನವಬಂಧ-ವಿಶೇಷ-ವಿನೋದಿತ-

ಯುವತಿ-ಶತಂ ತವ ಗಾತ್ರಂ .

ಮೃಗಮದ-ಕುಂಕುಮ-ರಜನೀ-ಕಜ್ಜಲ-

ಯಾವಕ-ವಿರಚಿತ-ಚಿತ್ರಂ .. 6..

ಕೈತವ-ಕೌಶಲಮಪಿ ತವ ವಿದಿತಂ

ತಾಂ-ಉಪಯಾಹಿ ಸಮೌನಂ .

ಸ್ವಾದುಸಕ್ತ-ಗಮಿತ-ಪ್ರಣಯಾಮಿವ

ನ ಗಣಯ ಮಾಮಪಿ ನೂನಂ .. 7..

ತಾವಕ-ಜನಮಪಿ ತಾದೃಶ-ಸುಖಮಪಿ

ಕಿಮಿತಿ ವಿಹಾಯ ವಿಷಾದಂ .

ಕಲಯಸಿ ಹಾಲಾಸ್ಯಾಧಿಪ ಮಾ ಕುರು

ಪುನರ್-ಅಲಸಾಸು ವಿವಾದಂ .. 8..

ಶ್ಲೋಕಾನಿ

ಅಂಗಂ ಶೃಂಗಾರ-ತುಂಗಂ ತರುಣಿಮ-ವಿತತೇರ್-ಅಂತರಂಗಾ ಅಪಾಂಗಾ

ವಕ್ತ್ರಂ ಶೀತಾಂಶು-ಮಿತ್ರಂ ಜಯತು ಮಧುಕರ-ಶ್ರೇಣಿಕಾ ವೇಣಿಕಾ ತೇ .

ದಕ್ಷೋ ವಕ್ಷೋಜ-ಭಾರಃ ಸ್ಮರ-ಸಮರ-ಸಮಾರಂಭ-ಸಂಭಾವನೀಯಃ

ಕಾಂತೇ ಕ್ಲಾಂತೇ ಸಖಿ ತ್ವಂ ಕಥಮಸಿ ವಿಮುಖೀ ಮಾನ್ಮಥೇಽಪಿ ಪ್ರಪಂಚೇ .. 5..

ತದನು ಸ್ಮೃತ-ವಿರಹಾಂ ತಾಂ ವಿರಸ-ಸ್ವಾಂತಾಂ ವಿಷಾದ-ಸಂಕ್ರಾಂತಾಂ .

ಪ್ರಕಟಿತ-ಪಶುಪತಿ-ಚರಿತಾಮಾಲೀ ಮಲಯಧ್ವಜಾಂ ಪ್ರಾಹ .. 6..

ಅಷ್ಟಾದಶಾಷ್ಟಪದೀ

Ashtapadi 18

ಯರಕಲಕಾಂಭೋಜಿರಾಗೇಣ ಗೀಯತೇ . ಆದಿತಾಲಃ .
 ಸುಂದರಂ ಸೋಮಸುಂದರಂ .
 ನಂದಯ ಸಖಿ ಶರದ್-ಇಂದು-ಮುಖಂ ..ಧ್ರುವಂ ..
 ಅಯಿ ಶಿವಂ-ಅನುನಯ ಸಂತ್ಯಜ ಕೋಪಂ .
 ಜನಯಸಿ ಸರಸೇ ಕಿಮು ಪರಿತಾಪಂ .. 1..
 ರುಚಿರ-ತದ್-ಅಂಗುಲಿ-ಪರಿಚಯ-ಪೃಥುಲಂ .
 ಸಫಲಯ ಸಪದಿ ಪಯೋಧರ-ಯುಗಲಂ .. 2..
 ತವ ಮಧುರಾಧರ-ಮಧುರಿಮ-ರಸಿಕಂ .
 ಸಕ್ಕದ್-ಅವಲೋಕಯ ಸಮರಸ-ಕುತುಕಂ .. 3..
 ವಿಫಲ-ವಿಚಾರ-ವಿಷಾದ-ವಿದೂನಾ .
 ಸೀದಸಿ ಕಿಮಿತಿ ಕಲಾವತಿ ದೀನಾ .. 4..
 ಪ್ರತಿವದಸಿ ಪ್ರಿಯತಮಂ-ಉಪಯಾತಂ .
 ತಂ ಘಟಯಸಿ ಪರಯುವತೀ-ಜಾತಂ .. 5..
 ಕರಗತಂ-ಅಮೃತಂ ವಿಕಿರಸಿ ಬಾಲೇ .
 ಅಹಹ ಕುತೂಹಲ-ಕುಸುಮಿತ-ಲೀಲೇ .. 6..
 ಅಚಿರಂ-ಉಪಾಶ್ರಯ ಕುವಲಯ-ನಯನೇ .
 ಶಂಕರಂ-ಅಭಿನವ-ಕಿಸಲಯ-ಶಯನೇ .. 7..
 ಸುಗುಣ-ನಿಧೇ ದೇವಿ ಕುರು ಮಮ ವಚನಂ .
 ಸ್ಮರ-ಹಾಲಾಸ್ಯಾಧಿಪ-ರತಿರಸ-ರಚನಂ .. 8..
 ಶ್ಲೋಕಾನಿ

ಪ್ರಾಪ್ತಶ್ಚ ಪ್ರಾರ್ಥನೀಯಃ ಸುದತಿ ವದತಿ ಚ ಪ್ರೇಮಸಾರಾನುಸಾರಂ
 ವಾಮೇ ಕಾಮೇಷು-ಭಿನ್ನಂ ವಪುರ್-ಅತಿಮೃದುಲಂ ಪಶ್ಯ ಪಶ್ಯಾಲಿಕಸ್ಯ .
 ಮಾನಂ ಮೌನಂ ಚ ಮಾ ಗಾಃ ಸಖಿ ಸುಖಯ ರತೌ ಸತ್ವರಾ ಜಿತ್ವರಾ ತ್ವಂ
 ರಂತುರ್-ಭರ್ತುರ್-ವಧೂನಾಂ-ಅಭಿಲಷಿತ-ಸುಖ-ಪ್ರಾಪಣಃ ಶ್ಲಾಘನೀಯಃ .. 7..
 ತಸ್ಮಿನ್-ದಿನಾಂತ-ಸಮಯೇ ಸಹಸಾ ಗಿರೀಶೋ
 ದೋಷಾ-ನುಚಿಂತನ-ಕಷಾಯಿತ-ಲೋಚನಾಂ ತಾಂ .
 ಆರಾದ್-ಉಪೇತ್ಯ ವಿನಯೇನ ಮುಹುಃ ಶ್ವಸಂತೀಂ
 ಸವ್ರೀಡ-ನಮ್ರ-ವದನಃ ಸ್ವಯಂ-ಇತ್ಯುವಾಚ .. 8..

ಏಕೋನವಿಂಶಾಷ್ಟಪದೀ .

Ashtapadi 19

ಮುಖಾರಿರಾಗೇಣ ಗೀಯತೇ . ಝಂಪಾತಾಲಃ .
 ಪ್ರಿಯೇ ಮೀನನಯನೇ
 ವಿಸೃಜ ಮಯಿ ರೋಷಂ-ಅವಿಚಾರಂ .
 ರಹಸಿ ಕೃತ-ದೂಷಣಂ ರಮಣಿ ಮಮ ಭೂಷಣಂ
 ಕಲಯ ಪರಿರಂಭಂ-ಉಪಹಾರಂ ..ಧ್ರುವಂ ..
 ಪ್ರಸರತು ತವ ಪ್ರಣಯ-ಸರಸಂ-ಅವಲೋಕನಂ
 ಭಜತು ಜಗದ್-ಅಮೃತರಸ-ಸೇಕಂ .
 ವಚನಮಪಿ ಸಪ್ರೇಮ ಯದಿ ಭವತಿ ತಾವಕಂ
 ವಶಯಾಮಿ ಮದನಂ-ಅತಿಲೋಕಂ .. 1..
 ತರುಣಿ ತವ ಲೋಚನಂ ನ ಕಲಯ ರುಷಾರುಣಂ
 ದಲಿತ-ಕೋಕನದ-ದಲ-ಸಮಾನಂ .
 ವಿವಿಧ-ರತಿ-ಸಾಹಸೈರ್-ಅಧಿರಜನಿ ಜಾಗರಾದ್-
 ಅನುರಾಗಂ-ಅನುವಹತು ನೂನಂ .. 2..
 ಕಲಕಂಠಿ ಕಿಮಿತಿ ಮಯಿ ದೋಷ-ಪರಿಗಣನೇನ
 ಮುಖರಯಸಿ ಮುಖ-ಕಮಲ-ನಾಲಂ .
 ಸ್ಮರ-ಸಮರ-ಕಾಹಲೀ-ಕಲಕಲ-ವಿಜೃಂಭಿತಂ
 ಮಣಿತಂ-ಅನುನಯ ಮಧುರ-ಲೀಲಂ .. 3..
 ಶ್ವಸಿತ-ಪವನೇನ ಪರಿಶೀಲಯಸಿ ವೇಪಥುಂ
 ವಿದ್ರುಮ-ಲತಾಂಗಿ ಕಿಂ-ಅಧೀರಂ .
 ವಿಷಮ-ರತಿ-ರಭಸೇನ ಕುಚ-ಲಿಕುಚ-ತಾಂಡವಂ
 ವಿಯತಿ ಕಲ್ಪಯ ತರಲ-ಹಾರಂ .. 4..
 ಪ್ರತಿಫಲಿತ-ತಾಟಂಕ-ಮಣಿ-ಕಿರಣ-ರಂಜಿತಂ
 ನ ತಿರಯ ಕರೇಣ ಸುಕಪೋಲಂ .
 ಘನಸಾರ-ವೀಟಿಕಾ-ಕಬಲಂ-ಅತಿಸೌರಭಂ
 ದೇಹಿ ಮಮ ಜಿತ-ಮಧುರ-ಜಾಲಂ .. 5..
 ಲಲಿತ-ವಲಿತ-ಗ್ರೀವಂ-ಉನ್ನಮಿತ-ವದನಂ-ಅಯಿ
 ಮಯಿ ಕಿಂ-ಅನುಚಿಂತನಂ-ಅಪಾರಂ .
 ರದನದರ-ಸಂಸರ್ಗ-ನಿರ್ಗಲನ್-ಮಧುರಸಂ
 ವಿತರ ಮಧುರಾಧರಂ-ಉದಾರಂ .. 6..

ಗಜದನುಜ-ಕುಂಭ-ದೃತ-ಮುಕ್ತಾಫಲೋಜ್ವಲಂ
 ಮಣಿಸರಂ ಗಮಯ ಕುಚ-ಭಾರಂ .
 ಅನುಯಾತು ಶಶಿಕಲಾ ತಾರಕ-ಸಮಾಜಮಿವ
 ಮಮ ಕರಜ-ರೇಖಾನುವಾರಂ .. 7..
 ಹಂಸಕ-ಝಲಂಝಲಿತ-ಮುಖರ-ಪದ-ಪಂಕಜಂ
 ಮಮ ಹೃದಿ ನಿಧೇಹಿ ಸುಕುಮಾರಂ .
 ಸ್ಮರ-ತಾಪ-ಶಮನಾಯ ವರ್ಷತು ಸುಧಾರಸಂ
 ಹಾಲಾಸ್ಯ-ಕೃತ-ರಾಜ್ಯ-ಭಾರಂ .. 8..
 ಶ್ಲೋಕಾನಿ

ಯದಿ ಚ ಕುಪಿತಂ ಚೇತೋ ಹೇತುಂ ವಿನೈವ ತವ ಪ್ರಿಯೇ
 ಪ್ರಹರ ಪರುಷಂ ವೇಣ್ಯಾ ವಾಣ್ಯಾ ವಿನಿಂದ ರುಷಂ ತ್ವಜ .
 ಅಹಹ ದಹತಿ ಕ್ರೂರೋ ಮಾರಃ ಪ್ರಯುಜ್ಯ ಶರಾನ್-ಬಹೂನ್-
 ವ್ಯಥಿತ-ವಪುಷಂ ವಾಮೇ ಭಾಮೇ ಕಥಂ ಸಮುಪೇಕ್ಷಸೇ .. 9..
 ದಿಶಿ ಮಮ ದರಸ್ಮೇರಾಂ ದೃಷ್ಟಿಂ ದಿಶೇದ್-ಅವಲೋಕ್ಯ-ಮಾಂ
 ತ್ರಿಚತುರ-ಪದಂ ಪ್ರತ್ಯುಧ್ಗಚ್ಛೇನ್-ನಿತಂಬ-ಭರಾಲಸಾ .
 ಉಪಗತಮಪಿ ಪ್ರೇಮಾವೇಶಾನ್-ನಿಗೂಹನ-ಚುಂಬನ-
 ಪ್ರಥಮ-ವಚನೈರ್-ಧನ್ಯಂ ಕುರ್ಯಾತ್-ಪ್ರಿಯೇ ಭವತೀ ಕದಾ .. 10..
 ಅನುನಯ-ವಿನಯಾಭ್ಯಾಂ ಪ್ರಾಪಯಿತ್ವಾ ಪ್ರಸಾದಂ
 ಗತವತಿ ಮಧುರೇಶೇ ಮಂಜು ಸಂಕೇತ-ಕುಜ್ಜಂ .
 ತದನು ಶಬರ-ನೇತ್ರಾಂ ಪ್ರಾಪ್ಯ ಕಾಚಿತ್-ಪ್ರದೋಷೇ
 ಚತುರತರಂ-ಅವಾದೀದ್-ರತ್ನಪೇಟೀಂ ದಧಾನಾ .. 11..

ವಿಂಶಾಷ್ಟಪದೀ

Ashtapadi 20

ಕಲ್ಯಾಣೀರಾಗೇಣ ಗೀಯತೇ . ಮಿಶ್ರಭಾಷ್ ತಾಲಃ .
 ಕಾಂತೇ ಶಶಿಮಕುತಂ-ಅಭಿಸರ .
 ಕಾತರ-ಲೋಚನೇ ..ಧ್ರುವಂ ..
 ತವ ಹೃದಯಾ-ನುಸರಣ-ಚತುರಂ ರತಿ-ಕೌಶಲ-ಗರಿಮ-ಧುರೀಣಂ .
 ವೇಗವತೀ-ತಟ-ಕುಸುಮಿತ-ವಂಜುಲ-ಕುಂಜೇ ಕೃತ-ಮೃದುಗಾನಂ .. 1..
 ನವಮಣಿ-ಕಾಂಚೀ-ಕಲರವ-ಬೋಧಿತ-ಶುಕ-ಕೋಕಿಲ-ಪರಿವಾರಂ .
 ಪ್ರತಿಪದಂ-ಅನುನಯ ಜಘನ-ಸ್ತನ-ಭರ-ವಿಘ್ನಿತ-ಗಮನ-ವಿಚಾರಂ .. 2..
 ಅಹಮಹಮಿಕಯಾ ನವನವ-ಕುಸುಮ-ಮಧೂಲಿ-ಚಲದ್-ಅಲಿಗುಂಜೇ .

ನಟತಿ ವಿಲೋಕಯ ನವ-ಪವನಾಹತ-ಮಂಜರಿಕಾ-ನವಕುಂಜೇ .. 3..
 ಕನಕ-ದುಕೂಲ-ಚಕಚ್ಚಕಿತ-ಸ್ತನ-ಕಲಶ-ಯುಗಾಂತರ-ಲಗ್ನಂ .
 ಮೃದು ಪರಿವೇಲಯ ಮಣಿಸರಂ-ಉಪಕುರು ಕರಕಮಲೇನ ವಲಗ್ನಂ .. 4..
 ಶಂಕಿತ-ನವಜಲದ್-ಆಗಮ-ತಿಮಿರ-ವಿಲೋಕನ-ನಟಿತ-ಮಯೂರಂ .
 ಅಯನಂ-ಉಪಾಶ್ರಯ ವಿವಿಧ-ಪರಾಗ-ಭರಾಲಸ-ಮಲಯ-ಸಮೀರಂ .. 5..
 ನಯನ-ವಿಲಾಸ-ವಿನಿರ್ಮಿತ-ಕುವಲಯ-ಮಾಲಿಕಯೈವ ವನಾಂತಂ .
 ಭೂಷಯ ದರಹಸಿತಾಂಕುರ ಕುಸುಮೈರ್-ಉಪಸರ ಸಖಿ ತವ ಕಾಂತಂ .. 6..
 ಅವಗತಮೇವ ಸಖೀಭಿರ್-ಉದಾಹರ ತವ ಪತಿ-ಸಮರಸ-ಭಾವಂ .
 ಸ್ಫುರದ್-ಅಧರಂ ಮುಹುರ್-ಉಪಚಿತ-ಪುಲಕಂ ನ ತಿರಯ ಭವದ್-ಅನುಭಾವಂ
 .. 7..
 ಅನತಿ-ವಿಭೂಷಣಂ-ಅಖಿಲಾ-ವಯವಂ ಪ್ರಿಯ-ಘಟನಾಯ ತವಾಂಗಂ .
 ಕಲಯ ವಿಲಾಸಿನಿ ವಶಿತಾನಂಗಂ ಹಾಲಾಸ್ಯಾಧಿಪಸಂಗಂ .. 8..
 ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು
 ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ಪಂಚಮಃ ಸರ್ಗಃ ..

ಷಷ್ಠಃ ಸರ್ಗಃ

Sarga 6

ಶ್ಲೋಕಾನಿ

ರಂತುಃ ಪುಷ್ಪವತೀಂ ದಿವಾ ದಿನಮಣೇರ್-ಭೂಯಃ ಪ್ರದೋಷಾಗಮೇ
 ತಾಮಿಸ್ರಾಲಿ-ಮಿಷಾದ್-ಅಕೀರ್ತ್ತಿ-ಪಟಲೀ ವ್ಯಾಪ್ನೋತಿ ಸರ್ವಾ ದಿಶಃ .
 ಕಿಂ ಚೇಹಾಭಿಸರದ್-ವಧೂಕಚಮರಾಮೋದ-ಪ್ರಿಯಾ ಷಟ್ಪದ-
 ಶ್ರೇಣಿರ್-ನೀಲ-ಸರೋಜ-ಕಾನನ-ಧಿಯಾ ವ್ಯಗ್ರಾ ಪರಿಕ್ರಾಮತಿ .. 1..
 ತನು-ಪ್ರಭಾ-ಕಲ್ಪಿತ-ಚಾರು-ಚಿತ್ರಕಂ
 ಸಲೀಲ-ಸಂವ್ಯಾನಮಿವ ಸ್ತನಾಂತರೇ .
 ನಿರಂತರಾಯಂ ಪರಿರಂಭ-ಸಂಭ್ರಮಂ
 ಕಲಾವತೀನಾಂ ತನುತೇ ಚಿರಂ ತಮಃ .. 2..

ಏಕವಿಂಶಾಷ್ಟಪದೀ

Ashtapadi 21

ಘಂಟಾರಾಗೇಣ ಗೀಯತೇ . ಝಂಪಾತಾಲಃ .
 ಪಶ್ಯ ಲಲಿತೇ ಶಂಕರ-ವಿಲಾಸಂ .

ಪಶ್ಯ ಲಲಿತೇ ..ಧ್ರುವಂ ..
 ಜಲದ-ರುಚಿ-ವಲಭಿದ್-ಉಪಲಾಕರ-ಘನೇ .
 ವಿಲಸ ಸಖಿ ವಿದ್ಯುದಿವ ಮೀನನಯನೇ .. 1..
 ಕನಕಮಹಿ-ಪರಿಲಸಿತ-ಧಾತು-ನಿಕರೇ .
 ಇಹ ನಿವಸ ಮಣಿರಿವ ಸುಗಂಧಿ-ಚಿಕುರೇ .. 2..
 ಶಶಿ-ಕಿರಣ-ವಿಶದ-ತಟ-ಸೌಧ-ನಿಕಟೇ .
 ಇಹ ಭವ ಚಕೋರೀವ ಚಂದ್ರ-ಮಕುಟೇ .. 3..
 ನಲಿನೀ-ದಲಾ-ರಚಿತ-ಮೃದುಲ-ಶಯನೇ .
 ಇಹ ಚರ ಮರಾಲೀವ ಮಂದ-ಗಮನೇ .. 4..
 ವನಪವನ-ದರದಲಿತ-ಸುಮವಿತಾನೇ .
 ಇಹ ನಿನದ ರತಿರಿವ ಸುಲಲಿತ-ಗಾನೇ .. 5..
 ಕೋಮಲ-ತಮಾಲದಲ-ಕೃತ-ಕುಟೀರೇ .
 ಇಹ ಜಯ ಮಯೂರೀವ ಸುಗುಣಹಾರೇ .. 6..
 ಅತಿರುಚಿರ-ನವರತ್ನ-ಕುಟ್ಟಿಮಪದೇ .
 ಇಹ ವಿಹರ ಮಂಜೀರ-ಶಿಂಜಿತ-ಪದೇ .. 7..
 ಅಶಿಶಯಿತ-ಹಾಲಾಸ್ಯ-ಸ್ಥಲ-ಸದ್-ಉಪವನೇ .
 ಇಹ ರಮಯ ಶಿವಮವಿತ-ಸಕಲ-ಭುವನೇ .. 8..
 ಶ್ಲೋಕಾನಿ
 ನಿಸರ್ಗ-ಕಚ-ಸೌರಭ-ಪ್ರತಿಪದ-ಪ್ರತಿಷ್ಠಾಪಕೇ
 ತವ ಪ್ರಿಯತಮೇ ಸಖಿ ಪ್ರಸವ-ಚಾಪ-ತಾಪಾಧಿಕೇ .
 ಪ್ರಮದಿತ-ಘನಸ್ತನ-ಸ್ತಬಕ-ಲಿಪ್ತ-ಕಸ್ತೂರಿಕಾ-
 ಕರಂಜಿತ-ಕರಾಂಬುಜೇ ನ ಕಲಯ ಪ್ರತೀಪಂ ವೃಥಾ .. 4..
 ಆಲೀಷು ಕಿಲ ದಾಕ್ಷಿಣ್ಯಾತ್-ಕೇಲೀಶುಕ-ಸಹಾಯಿನೀ .
 ಸಾನಂದ-ಮದನಾ ಪ್ರಾಪ ಮೀನಾಕ್ಷೀ ಸುಂದರೇಶ್ವರಂ .. 5..

ದ್ವಾವಿಂಶಾಷ್ಟಪದೀ

Ashtapadi 22

ಮಧ್ಯಮಾವತೀರಾಗೇಣ ಗೀಯತೇ . ಆದಿತಾಲಃ .
 ಮಧುರಾಧಿಪತಿಂ ಪರಿಚಿತ-ಸಮರಸ-ಭಾವಂ .
 ಸಾ ನನಂದ ಸಮವೇಕ್ಷ್ಯ ಸಮಾಹಿತ-ಕುಸುಮ-ಸರಾಸನ-ಭಾವಂ ..ಧ್ರುವಂ ..
 ಮೀನಾಕ್ಷೀ ಸವಿಲಾಸ-ಸಮಾಗಮ-ಸಮುದಿತ-ಬಹುವಿಧ-ಲೀಲಂ .

ವಿಮಲ-ಕಲಾನಿಧಿಮಿವ ಶರದ್-ಉಜ್ವಲ-ರಾಕಾ-ರಂಜನ-ಶೀಲಂ .. 1..
 ವಿಶದಂ-ಉರಃಸ್ಥಲಂ-ಅಧಿಗತ-ನವಮಣಿ-ಖಚಿತ-ಮನೋಹರ-ಭೂಷಂ .
 ಅಮೃತ-ಪಯೋನಿಧಿ-ಮಧ್ಯಭಾಗಮಿವ ಸಮಣಿದ್ವೀಪ-ವಿಶೇಷಂ .. 2..
 ಗೌರೀ-ಕುಚ-ಭರಂ-ಅನುಕಲಯಂತಂ ಸರಸ-ಕಟಾಕ್ಷ-ವಿಹಾರಂ .
 ಕನಕ-ಮಹೀಧರ-ಶಿಖರಾಂಚಿತಮಿವ ಪಾರಿಜಾತ-ಸುಮಹಾರಂ .. 3..
 ಕುಂಕುಮ-ರಜಸಾ ಗಲನೀಲ-ರುಚಿಂ ವಿದಧತಂ-ಉಪರಿ ಸುದೂರಂ .
 ಚಲಿತ-ಕದಂಬ-ಪರಾಗ-ವಿಧೂಸರಮಿವ ಮಧುಕರಂ-ಅನುವಾರಂ .. 4..
 ಕಲಿತ-ಕಪೋಲ-ವಿಕಾಸ-ದರಸ್ಮಿತಂ-ಅನುರತ-ಮದಕಲ-ಗೀತಂ .
 ಪ್ರೇಮಪೂರಂ-ಅತಿಲಂಘಿತ-ವೇಲಂ ಬಹಿರಿವ ಮುಹುರ್-ಅನುಯಾತಂ .. 5..
 ಸಿತ-ಸುಕುಮಾರ-ಶರೀರಂ-ಉದಂಚಿತ-ವಿದ್ರುಮ-ರಾಗ-ದುಕೂಲಂ .
 ರಾಜಹಂಸಮಿವ ನವಯಾವಕ-ರಸ-ರಂಜಿತ-ಪಕ್ಷ-ವಿಲೋಲಂ .. 6..
 ಮರಕತ-ವಲಯ-ವಿಭೂಷಿತ-ಪಾಟಲ-ಕೋಮಲ-ಕರಯುಗ-ಸೀಮಂ .
 ವರ-ತಾಪಿಂಛ-ಸ್ತಬಕಾಲಂಕೃತ-ಪಲ್ಲವ-ಶರಮಿವ ಕಾಮಂ .. 7..
 ನಿಟಲ-ವಿರಾಜಿತ-ಕಾಶ್ಮೀರ-ತಿಲಕಂ-ಅಮಿತ-ಕುತೂಹಲ-ಸಾಂದ್ರಂ .
 ಹಾಲಾಸ್ಯ-ಪುರೀ-ಸೌಧ-ಶೃಂಗ-ಮಣಿ-ರುಚಿ-ರಂಜಿತಮಿವ ಚಂದ್ರಂ .. 8..
 ಶ್ಲೋಕಾನಿ

ದರಸ್ಮೇರಾಪಾಂಗ-ಸ್ಪುರಿತ-ಮೃದು-ಶೋಣಾಧರ-ದಲಂ
 ಚಲತ್-ಕರ್ಣೋತ್ತಂಸಂ ಕುಸುಮ-ಶಯನೋಪಾಂತಗಮನೇ .
 ತದಾನೀಂ ಮೀನಾಕ್ಷ್ಯಾಃ ಪತಿ-ಸಮರಸಾ-ಲೋಕ-ಕುತುಕಾದ್-
 ಉದೀತೋ ರೋಮಾಂಚಃ ಸ್ಮರ-ಸಮರ-ರಕ್ಷಾ-ಕವಚಿತಃ .. 6..
 ಲೀಲಾಶುಕಂ ಪ್ರಿಯತಮಸ್ಯ ಕರೇ ವಿಧಾತುಂ
 ಸಪ್ರೀಡ-ಸಸ್ಮಿತ-ಸಸಾಧ್ವಸಂ-ಉದ್ಯತಾಯಾಃ .
 ತಸ್ಯಾ ಮನೋಭವ-ವಿಲಾಸ-ವಶಂವದಾಯಾ
 ಆಲೀಜನ್ಯೇರ್-ಉಪಗತಾ ಬಹಿರೇವ ವೃತ್ತಿಃ .. 7..
 ತದನು ವಿಜನೇ ಕೇಲೀ-ಕುಂಜೇ ಸಪಲ್ಲವ-ಮಲ್ಲಿಕಾ-
 ಕುವಲಯ-ದಲಾಕಲ್ಪೇ ತಲ್ಪೇ ತರಂಗಿತ-ವೀಕ್ಷಣಾಂ .
 ಸರಸ-ಲಲಿತ-ಪ್ರೇಮ-ಸ್ಥೇಮ-ಪ್ರಪಂಚನ-ಕಾತರಾಂ-
 ಅನುಕಲ-ನವವ್ರೀಡಾಂ ಕಾಂತಾಂ ಜಗಾದ ಜಗತ್ಪತಿಃ .. 8..

ತ್ರಯೋವಿಂಶಾಷ್ಟಪದೀ

Ashtapadi 23

ನಾದನಾಮಕ್ರಿಯಾರಾಗೇಣ ಗೀಯತೇ . ಆದಿತಾಲಃ .

ಲಲಿತೇ ಸಪದಿ ಸದಾಶಿವಂ .

ಸಮರಸಂ-ಅನುಭವ ಕಾತರಂ ..ಧ್ರುವಂ ..

ಪ್ರವಿಶ ಯವನಿಕಾಂ ನಿವಿಶ ಮಮಾಂಕೇ ರಂಭೋರು ಪ್ರಿಯಸಾರೇ .

ಮಾಮಿವ ಪಾಣಿ-ಸ್ಪರ್ಶ-ವಿಲೋಲಂ ತವ ಶುಕಂ-ಅನುವದ ಧೀರೇ .. 1..

ವಿಸೃಜ ವಿಶ್ವಂಖಲ-ರತಿಗತ-ವೈಭವ-ವಿರಸ-ವಿಲಜ್ಜಿತ-ಭೇದಂ .

ವಿದಲಿತ-ಶೇಷ-ನಿಚೋಲಂ-ಇವಾರ್ಪಿತ-ಗುರುಕುಚ-ಸಂಧಿ-ವಿಷಾದಂ .. 2..

ಮರ್ದನ-ಚಂಚಲ-ನಖಕಿರಣೈರ್-ಅವಲೋಕಯ ಕುಚ-ತಟ-ರಾಗಂ .

ಮದನ-ಮದ-ದ್ವಿಪಕುಂಭ-ವಿಜೃಂಭಿತಮಿವ ಸಿಂದೂರ-ಪರಾಗಂ .. 3..

ವಿನಮಿತ ವೇಣಿಕಂ-ಉನ್ನಮಿತಾ-ನನಂ-ಅಧರಾ-ಸ್ವಾದ-ವಿಶಂಕಂ .

ನ ಗಮಯ ನಖಮುಖ-ಘಾತಂ-ಇಮಂ ಸಖಿ ಪುನರಿವ ವಿರಹಾತಂಕಂ .. 4..

ಮೃದುಲ-ಭುಜಾಂತರ-ವಲಯಿತ-ಕಂಧರ-ಬಹುಲಿತ-ರಾಗಂ-ಅಪಾರೇ .

ಮಾಂ-ಆಲಿಂಗ್ಯ ಸುಮಾಶುಗ-ತಪ್ತಂ ಸ್ನಪಯ ಸುಖಾಮೃತ-ಸಾರೇ .. 5..

ರೂಪ-ವಿಲೋಕನ-ವಚನಾಕರ್ಣನ-ವದನಾಸ್ವಾದ-ಸರೂಪಂ .

ಅನುರಂಜಯ ಮಾಂ-ಅತನು-ಪರಾಜಿತಂ-ಅಭಿಮುಖ-ಸರಸಾಲಾಪಂ .. 6..

ಅಕೃತ-ಶ್ರುತಿ-ಪಥ-ಲಂಘನಮಿವ ತವ ನಯನಾಕರ್ಣ-ವಿಲಾಸಂ .

ಅಮೃತ-ವಿಲಂಘನ-ಭೀರುಮಿವಾ-ಞ್ಜಸಿ ಮುಹುರ್-ಅಧರಾವಧಿ-ಹಾಸಂ .. 7..

ಸಮರತಿ-ಪರವಶ-ಸಂಜೀವನಮಿವ ಮಲಯ-ಸಮೀರ-ಕುಮಾರಂ .

ಅನುರತ-ಮಣಿತ-ವಿಲಾಸೈರ್-ಅನುನಯ ನವಹಾಲಾಸ್ಯ-ವಿಹಾರಂ .. 8..

ಶ್ಲೋಕಾನಿ

ಆಶಾಸ್ಯಂ ಮಮ ಪೂರಯೇತಿ ಸರಸಂ ಸಂಪ್ರಾರ್ಥಿತಾಯಾಸ್-ತದಾ

ವಕ್ತುಂ ಕಿಂಚಿದ್-ಉದಂಚಿತೇಽಧರದಲೇ ಮಂದಾಕ್ಷಮಗ್ನಂ ವಚಃ .

ಅಂಸಾವರ್ತಿತಂ-ಆನನಂ ಪುಲಕಿತಂ ತಾಟಂಕ-ರತ್ನ-ಪ್ರಭಾ-

ರಮ್ಯಂ ಗಂಡತಲಂ ಮುಹುರ್-ವಿವಲಿತಾ ದೃಷ್ಟಿಃ ಪ್ರಿಯಸ್ಯಾಧರೇ .. 9..

ಪ್ರೇಮ-ಪೂರ-ಪರೀವಾಹ-ಕಟಾಕ್ಷ್-ಆವಿಷ್ಕೃತ್-ಆಶಯಃ .

ಶಂಕರಃ ಪ್ರಾಹ ಮೀನಾಕ್ಷೀಂ ಸಾಕೂತಂ ರಂತುಂ-ಇಚ್ಛಯಾ .. 10..

ಚತುರ್ವಿಂಶಾಷ್ಟಪದೀ

Ashtapadi 24

ಕಲಯಾಧುನಾ ಮದನಾಹವಂ ಮೀನಾಕ್ಷಿ ನಯನೋತ್ಸವಂ . (ಧ್ರುವಂ ..

ಸರಸ-ದೃಗಂಚಲಭಲ್ಲ-ಪುರಸ್ಕೃತ-ನಖಾರ್ಥ-ಚಂದ್ರ-ಪ್ರಕರೇ .

ವಿಲಸತಿ ನಿಷ್ಕೃಮಮಾಣ-ಮನೋಭವ-ಕುಂಜರ-ಕುಂಭ-ಕುಚಾಂತರೇ .. 1..

ಶುಕ-ಪಿಕ-ಕೋಕಿಲ-ಚಂದಿರ-ಮಾರುತ-ಮಧುಮಾಧವ-ಪರಿವಾರೇ .
 ದಿಶಿ ದಿಶಿ ಸಜ್ಜಿತ-ಮಧುರ-ಶರಾಸನ-ಸುಮಶರ-ವಿವಿಧ-ವಿಹಾರೇ .. 2..
 ಮಣಿತ-ವಿಜೃಂಭಿತ-ಕಾಹಲಿ-ಕಲಕಲ-ರವ-ಮುಖರೇ ರತ್ನಗಾರೇ .
 ಮಣಿ-ರಶನಾಕೃತ-ಜಯಘಂಟಾದ್ವನಿ-ಮಿಶ್ರಿತ-ಹಂಸಕ-ರಣಿತ-ಭರೇ .. 3..
 ನವನವ-ವಿಕಸಿತ-ರೋಮಾಂಚ-ಕವಚಿತ-ತದಿದ್-ಉಪಮಾನ-ಶರೀರೇ .
 ವಶಯತಿ ಮಾಂ-ಅವಶಂ ರತಿ-ಸಾಹಸ-ತತ್ತ್ವ-ನಿರೂಪಣ-ಸುಂದರೇ .. 4..
 ಅವಿರಲ-ಸಂಗತ-ಸೂನ-ಶರಾಂಚಿತ-ಸರಸ-ರಸಾಲ-ಕಿಸಾಲೇ .
 ವಿರಹಿ-ಮನೋಗತ-ಮರ್ಮ-ನಿಕ್ಕಂತ-ನಕ್ರಕಚ-ಧುರಂಧರ-ಶೀಲೇ .. 5..
 ದೃಢ-ಪರಿರಂಭಣ-ಚುಂಬನ-ತಾಡನ-ಕಾರಿತ-ಘರ್ಮಜ-ಶೀಕರೇ .
 ಮಧುರಿಮ-ಭರಿತ-ಶರಾಸ-ವಿಲಾಸ-ಕಂದಲಿತಾಸ್ಯ-ನಿಶಾಕರೇ .. 6..
 ಮಲಯ-ಸಮೀರಣ-ಚಂಚಲ-ಕುಂತಲ-ಮಧುಪಾವೃತ-ಮುಖ-ಪಂಕಜೇ .
 ತ್ರಿಜಗದ್-ಅಹಂಕೃತಿ-ಜಲನಿಧಿ-ಶೋಷಣ-ಮಂಡನ-ಮಂಡಿತ-ಕುಂಭಜೇ .. 7..
 ವಿಜಯರಮಾ-ಪ್ರಥಮಾಗಮ-ಮಂಗಲ-ವಾದ್ಯಕ-ವಾದನ-ಸಂಭ್ರಮೇ .
 ನವರಸ-ಭರಿತ-ವಿಲಾಸ-ಸಮೇಧಿತ-ನವಹಾಲಸ್ಯ-ಗೃಹೋತ್ತಮೇ .. 8..
 ಶ್ಲೋಕಾನಿ

ಪ್ರತ್ಯಂಗಂ ಸ್ಪೃಶತಃ ಕರೌ ನಿಯಮಿತೌ ಯದ್-ಬಾಹುಮೂಲೇ ತಯಾ
 ಸ್ಥಾನಾದ್-ಉಚ್ಚಲತೋ ಯದ್-ಊರು-ಘಟನಂ ಶ್ರೋಣೀ-ತಟೇನಾಹತಂ .
 ವಕ್ಷೋಜಾತ-ವಲೀ-ತರಂಗ-ಜಘನಾಭೋಗ-ಶ್ರಿಯಂ ಪಶ್ಯತೋ
 ದಷ್ಟೋಽಯಂ ಮಧುರಾಧರೋಽಸ್ಯ ತದಿದಂ ಶೃಂಗಾರ-ವೀರಾಯಿತಂ .. 11..
 ತತ್ತದ್-ಭಾವ-ಕಲಾ-ವಿಲಾಸಕತಯಾ ಕಾಮಃ ಕೃತಾರ್ಥಸ್-ತಯೋರ್-
 ಉನ್ಮತ್ಸ್ಯ-ಶ್ರಮವಾರಿ-ಶೀಕರತಯಾ ಧನ್ಯೋಽಸ್ತು ಮಂದಾನಿಲಃ .
 ದತ್ತಾನ್ಯೋನ್ಯ-ಜಯಶ್ರಿಯೋಃ ಸಮರತಿ-ಪ್ರೋತ್ಸಾಹನ-ಪ್ರೌಢಯೋರ್-
 ಗೌರೀಶಂಕರ-ಮೌಲಿಚಂದ್ರಕಲಯೋರ್-ಭಾಗ್ಯಂ ತದನ್ಯಾದೃಶಂ .. 12..
 ಇತಿ ಶ್ರೀಮತ್-ಪರಮಶಿವಾತಿವಾದಿಮೂರ್ಧನ್ಯಸ್ಯ ಸದಾಶಿವ-ದೀಕ್ಷಿತಸ್ಯ ಕೃತಿಷು
 ಚತುಃಷಷ್ಟಿ-ಲೀಲಾಸಂಗ್ರಹೇ ಗೀತಸುಂದರೇ ಷಷ್ಠಃ ಸರ್ಗಃ ..

.. ಸಮಾಪ್ತಂ ಗೀತಸುಂದರಂ ..

.. ಶಿವಾರ್ಪಣಮಸ್ತು ..

Composed by

Sadashiva Dikshita

Disciple of Sri Chokkanatha Dikshita Crest jewel

of Asthana Vidvans of Chatrapati

Sri Tulaja Maharaja of Thanjavur

Gita Sundaram Mulam

pdf was typeset on November 21, 2024

Please send corrections to sanskrit@cheerful.com

